

UNIVERSAL  
LIBRARY

OU\_194005

UNIVERSAL  
LIBRARY











# वामकुक्षी

( कथासंग्रह )

लेखक

प्र. के. अन्ने

किंमत तीन रुपये

प्रकाशक

रा. ज. देशमुख  
देशमुख आणि कंपनी  
१९१ शनवार, पुणे २.

● ● ●

१ सर्व हक्क सौ. सुधाबाई अत्रे  
यांच्याकडे आहेत

२ आंतील चित्र व मुखपृष्ठ  
दीनानाथ दलाल यांचे आहे.

● ● ●

मुद्रक

यशवंत गोपाळ जोशी

आनंद मुद्रणालय,

१९६/४६ सदाशिव, पुणे २.

१९४९

## अनुक्रमणिका

१	पाठीवरचे वळ	५
२	पहिले कावळे संमेलन	१९
३	मास्तर आणि पोलीस	४३
४	बारा आण्याला घोडे	५३
५	काळ आणि काढंबरी	५९
६	आम्ही सातजण आणि ती	७१
७	महापुरांत बुडालेला विष्णु	८३
८	समुद्राची देणगी	९१



## पुढील प्रकाशने

लेखकः-प्र. के. अश्वे

१ मी कसा झालौ ?

२ हास्यकथा

( भाग दुसरा )

३ गीतगंगा



## पाठीवरचे वळ

१

मध्यवर्तीं कायदेमंडळाच्या निवडणुकी महिना पंधरा दिवसांवर येऊन ठेपलेल्या होत्या. निरनिराळ्या राजकीय पक्षाचे प्रचार अगदीं जोरांत चाललेले होते. लोकाचीं मनें हळूहळू प्रक्षुब्ध होऊं लागलीं होतीं. राजकारणाखेरीज दुसरा विषय ऐकूं येत नव्हता. कोठेही जा; खानावळींत जा, होटेलांत जा, ट्रॅममध्ये बसा, किंवा चौपाठीवर फिरावयाला जा. तीच ती भाषा, तेच बोलणे आणि तोच तो वाद. देशमुखांना जास्ती मर्ते मिळतील कां मसानींना? ढमढेच्याचे डिपॉजिट खरोखरच जस होईल किंवा नाही? जीना निवळून येणार का हुसेनभाई लालजी?

आमच्या खानावळींत भिडे आणि भोसले नांवाचे दोन मेंबर होते. भिडे गायवाडींत राहत होता आणि भोसले फणसवाडींत राहत होता. भिडे पक्का हिंदुमहासभावादी, तर भोसले कट्टर कॉग्रेसवाला! त्या दोघांनीं भांडून भांडून तर सारी खाणावळ डोक्यावर घेतली. त्यांचा वाद सुरु झाला कीं बाकीच्या मेंबर वा. १

लोकांना जेवण सुचत नसे. खाणावळीच्या मालकांच्या तें चागलेच पथ्यावर पडले ! कारण, या भांडाभांडीमुळे रोज लोक कमी जेवूं लागले, अज्ञाचा खर्चे कमी होऊं लागला आणि त्यामुळे त्यांचा चांगला फायदाच झाला. एके दिवशीं या भिज्यानें आणि भोसल्यानें सान्या मेवराना साक्षी ठेवून खरकव्या हातानी एक विलक्षणच पैंज मारली. भिडे म्हणाला, “अण्णासाहेब भोपटकर जर निवळून आले नाहीत, तर जन्मांत मी लमच करणार नाही. अस्सा ब्रद्धचारी राहीन ! ” त्यावर भोसले म्हणाला, “ भोपटकर जर निवळून आले तर मी माझी बायको जन्मभर टाकून देर्इन, कधीं तिला माहेराहून इथें घेऊन येणार नाही ! ” वास्तविक या निवळणुकीमध्ये भिज्यालाही मत नव्हते आणि भोसल्यालाही मत नव्हते. त्या दृष्टीने दोघांचाहे निवळणुकीशीं कांहीच संबंध नव्हता. पण निवळणुकीच्या विचारानें त्यांच्यासारख्या उपच्यांचीहि डोकीं अशीं फिरून गेलीं होतीं कीं कांहीं विचारूं नका. सान्या वातावरणांत मिरच्याच्या भुकटीप्रमाणे राजकारण नुसते उधळून राहिले होते.

● ● ●

पुण्याला माझा एक मित्र आजारी होता, म्हणून एके दिवशीं मी घाईघाईने संध्याकाळच्या मेलेने पुण्याला जायला निघालों. तिसन्या वर्गात उतारूंची अशी कांहीं खेचाखेच झाली होतीं कीं कांहीं विचारूं नका. कशी तरी मी एका कोंपन्यांत जागा मिळविली. गाडी सुरु होऊन डब्यांतव्या माणसांना आपलीं बुडे स्थिर झालीं आहेत, असे कुठे वाढूं लागले नाहीं तोंच, चार

हातांवर पलीकडे एक जोराचें राजकीय भांडण सुरु झाले. डोक्याला भगवी टोपी घातलेला एक हिंदुमहासभावादी दाटीवाटीने शेजारीं बसलेल्या मुसलमानाच्या अंगावर एकदम खेकसला, “ पाय खालीं ठेवा, मघापासून चार वेळां तुमचा वृट लागला मला ! दिसतं आहे कीं नाहीं ? वधता काय डोळे वटाऱून माझ्याकडे ? माज कसला चढलाय तुम्हाला ? मी पांढरी टोपी घालणारा गुजराती गांधीभगत नाहीं ! मी शिवाजीमहाराजांच्या महाराष्ट्रांतला चित्तपावन ब्राह्मण आहें हिंदुमहासभावादी ! त्या कॅग्रेसवाल्यांनी तुम्हाला डोक्यावर चढवून बसविले तसें मी बसविणार नाहीं. सोव्याला सोटा आर्ण गुद्याला गुदा या पक्षाचा आहे मी ! ”

बुद्याचा बांकावर ठेवलेला पाय खालीं न ठेवतां तोडांतला विडा चघळीत तो मुसलमान माणूस रंगेल नजरेने त्या गृहस्थाकडे पाहत म्हणाला, “तुमचें बोचके पलीकडे शेजारीं ठेवले आहे तें आधीं खालीं ठेवा. एवढी मोठी ऐसपैस माडी व घालून बाकावर बसलां आहात तुम्हीं, तो हा बांक काय तुमच्या बापाचा आहे होय ? , त्यावरोबर तो महासभावादी तिसऱ्या सप्तकांत आवाज चढवून एकदम ओरडला “ हां-हां ! माझा बाप काढाल तर-तर याद राखा ! ” मुसलमानाचा चेहरा आणि आवाज पहिल्याप्रमाणेच अगदीं शांत होता. तो म्हणाला “असं का ! तुमचा बाप आम्हीं काढायचा नाहीं ! अन तुम्हीं आमचा बाप काढायचा का ? काय म्हणत असतां तुम्हीं ? ‘ हिंदुस्थान हिंदुओंका , नहीं फिसीके बापका.’ काय ? हिंदूच्या बापाचा हिंदुस्थान काय हा ? आमच्या बापाचें काहीं इथें नाहीं—नाहीं का ? ”

“मग त्यांत काय खोटें आहे? बोलून चालून हा ‘हिंदू’ स्थानच आहे?” महासभावादी थोडासा नरमूळ म्हणाला. आपल्या भगव्या राजकारणाची त्या मुसलमानाला इतकी माहिती असेल अशी त्याला कल्पना नव्हती.

‘हीं-हीं तुम्हा हिंदूंची असली मरहरी आहे म्हणूनच आमचे कायदे-आझमसाहेब पाकिस्तान मागतात! ” मुसलमान जरा त्वेषानेच म्हणाला.

“तर-तर पाकिस्तान मिळतंय तुम्हांला” महासभावादी उसळून म्हणाला, “वधूं कसं पाकिस्तान मिळतंय तुम्हांला तें! खून पडतील खून!”

“आमची कुठं ना आहे!” मुसलमान जरा गंमतीनेच म्हणाला. “तिसन्या पानपतच्या लढाईनें तुमची खुमखुमी अजून जिरली नसली तर चौथी पानपतची लढाई लडायला आमची फिरून तयारी आहे!”

पानपतच्या लढाईचा उल्लेख मुसलमानानें करतांच महासभावादी चांगलाच चिरडीला आला मुसलमानांच्या चांगला वर्मीलोगेल असा टोमण मारावा याच्या तो क्षणभर विचारांत पडला तोंच दोन हातावर खादीचे फाटके आणि मळके कपडे घातलेला आणि खप्पड गालाचा एक हाडकुळा माणूस बसला होता तो एकदम उठून त्या मुसलमानाला मिनतवारीच्या स्वरांत म्हणाला, “अजी खानसाहेब, आप मेरी जगाह पर तश्रीफ लायिये, मै उधर बैठता हूं. खामखां झगडा क्यूं?” त्याबरोबर महासभावादी एकदम डोळे वटाऱून ओरडला, “अहो गाधी, आपण तिथेच

बसा ! तुम्ही इथें येऊन माझ्या शेजारीं बसण्यापेक्षां हे खानसाहेबच पत्करले ! ” त्यावरोबर डब्यांत एकच हंशा पिकला आणि त्या ‘हिंदु-मुसलमानां’ च्या भांडणामुळे तापलेले तेथेले गरम वातावरण एकदम थंड झाले. महासभावादी आपल्या चंचीतले पान खानसाहेबापुढे कठन म्हणाला, ‘अहो, तसे कांहीं तुमचे आमचे भांडण नाहीं ! सिधमध्ये अन् बंगालमध्ये मुस्लिम लीगबरोबर संमिश्र मंत्रिमंडळे स्थापन करायला मुळीच हरकत नाहीं, असे वीर सावरकरानीं मागें पत्रक नव्हते कां काढले ? आमचे खरे भाडण या गाधीवाळ्याशी आहे. त्याचा काटा निघाल्यावाचून देशाला स्वराज्य भिळावयाचें नाहीं.”

हिंदुसभावादी आणि मुसलमान त्या खादीधारी हाडकुळ्या माणसाकडे पाहून मोठमोऱ्यांने हसूलागले ! खादीधारी माणसाच्या सहनशीलतेलाही कांहीं मर्यादा होत्या ! तो शातपणे म्हणाला, “ बघूं आपण आतां या निवडणुकीत काय होतंय तें ! ”

निवडणुकीचे नांव निघतांच महासभावादी मोऱ्या खुषीत आला. त्या मुसलमानाला एक डोळा मारून तो म्हणाला, “ बघूं-बघूं-! कोणाचं डिपॉक्षिट जस होतंय तें ! आमच्या भोपटकराचं होतंय का तुमच्या गाडगीळाचें होतंय ! ”

● ● ●

इतक्यांत गाढी ठाण्याच्या बोगद्यांत शिरली आणि डब्यांत दिवे नसल्यामुळे त्या अंधारांत ते भांडण तसेच राहिले. पुढे गाळी तळेगांवला पोहोचेपर्यंत दोन अडीच तासात तीन-चार वेळा तरी निवडणुकीचे तें भांडण पुन्हां पुन्हां उसकून वर येत

होतें ! अगदीं आंतली खाजगी माहिती असल्याप्रमाणे महासभा-चादी छातीवर हात मारून सांगत होता कीं, भोपटकराना गाड-गीळांपेक्षां काय वाटेल तें झाले तरी पाच हजार मतें जास्ती मिळाल्याखेरीज राहत नाहीत ! आणि त्यावर तो खादीधारी हडकुळा माणूस शातपणे हंसून, “ भोपटकरानी गाडगीळांना पाडावयाला दहा जन्म घेतले पाहिजेत ! ” असें जेव्हां म्हणे, तेव्हां त्याला खाऊं कीं गिळूं असें त्या महासभावायाला होऊन जाई. आणि तें दोघांचे भाडण तथा ‘ खानसाहेबाला ’ मिटवावै लागे ! ही गंमत मी कोपन्यांत बसल्या बसल्या शातपणे पाहत होतो.

खादीचे फाटके कपडे घातलेल्या त्या हाडकुळ्या माणसाविषयीं मला मोठी मौज वाढूं लागली. तसे पाहिले तर तो एका थप-डीचा देखील नवहता ! पण भगव्या टोपीवाल्याला आणि त्या सुसलमानाला वादामध्ये हार गेला नाही. उलट त्यानें त्यांना चांगलेंच रडकुंडीस आणले !

तळेगांवला गाडी थांबून एक मिनिट अर्धे मिनिट होते आहे नाहीं तोंच, आमच्या डब्यासमोर दहा पंधरा माणसाची गर्दी झाली, आणि त्यांपैकीं एकजण घाईघाईने डब्याचे दार उघडून आंत आला व “ जागा करा-जागा करा ! ” असें किंचित् हुक-मतीच्या स्वरानें सागूं लागला. त्याच्या मागेमाग एक खादीचे कपडे घातलेला प्रौढ वयाचा माणूस सस्मित चेहऱ्यानें आंत शिरला ! त्याच्या मुद्रेवरूनच तो कोणी तरी सुप्रसिद्ध कॉग्रेस कार्यकर्ता होता, हें कोणीही ओळखले असते. आणि त्या डब्यां-

तल्या चार-दोन माणसांनीं त्याला खरोखरच ओळखले होतें ! ते पटापट आपल्या जागेवरून उठले आणि “या भाऊसाहेब, या भाऊसाहेब !” असें म्हणून त्यांना आपल्या जागेवर बसण्याबद्दल आग्रहानें विनवूं लागले. भाऊसाहेबांनीं त्या सर्वांना अत्यंत विनम्रतेनें नमस्कार केला आणि ससिमत चेहन्यानें ते एका जागेवर जाऊन बसले. भाऊसाहेबांच्या मागून आलेल्या एका माणसानें बरेचसे फुलाचे हार आणि गोटे भाऊसाहेबांच्या जवळ ठेवून दिले. आणि मग तो बाहेर गेला. क्षणभरानें गाडी सुरु होतांच बाहेरून ‘महात्मा गांधी की जय’चा मोठा घोष आला. भाऊसाहेबांनीं किचित् उटून बाहेरच्या सर्व मडळींना नमस्कार केला. डव्यांतील सर्व मंडळी भाऊसाहेबांच्याकडे अत्यंत आदरानें पाहूं लागली. केवढा मोठा पुढारी आपल्या डव्यांत येऊन बसलेला आहे या कल्पनेने त्यांच्या आजूबाजूला बसलेल्या उतारूना अगदीं धन्य वाटले. महासभावादी गृहस्थ खानसाहेबांच्या आडून खानसाहेबाच्याकडे टवकारलेल्या डोळ्यानें बघूं लागला. काहीं वेळ कोणीच बोलले नाही. शेवटी खादीधारी हाडकुळा माणूस धीर करून हंसत हंसत हळूच पुढपुटला, “आज व्याख्यान होतं वाटतं तळेगांवला ? ”

एखाद्या समार्थीतून जागें व्हावे तशा आविर्भावानें भाऊसाहेबांनीं त्या माणसाकडे पाहिले आणि क्षणभरानें त्याचा प्रश्न आठवळ्यासारखे करून ते अडखळत म्हणाले, “हो-हो-व्याख्यान होतं तळेगांवला-पंडित जवाहरलालचा वाढदिवस ना आज ! ”

भाऊसाहेबांच्या चेहऱ्याकडे अनिमिष नेत्रांनी पाहणाऱ्या भोंवतालच्या मंडळीचा आदर आणखीच दुणावला । पण कोणी कांहींच बोलले नाहीं ! कांहींच वेळानें पुन्हां कुणी तरी भाऊसाहेबाना विचारले, “ निवडणुकीचा रंग काय दिसतो आहे । ”

क्षणभर भाऊसाहेब कांहींच बोलले नाहींत ! डब्यांत शांतता अधिकच पसरली.

“ निवडणुकीचा प्रश्न आहे हा ! नकी कसें सांगतां येईल ? ” भाऊसाहेब हलक्या स्वरात म्हणाले, “ पण कॉम्प्रेसचे सारे उमेदवार बहुतकरून निवडून यावेत असें मला वाटते. आजच्या व्याख्यानांत हेच मी लोकांना सांगितले ! इतकीं वर्षे तुरुंगांत जाऊन देशासाठी आम्ही ज्या हालअपेष्टा सहन केल्या त्याचा जनतेकडून एवढा देखील मोबदला मिळूं नये काय ? ”

भाऊसाहेबांनी भोंवतालच्या मंडळीकडे हळूहळू वकून पाहत हा प्रश्न केला. सर्वांनी हंसून माना डोलावल्या आणि भाऊसाहेबाच्या प्रश्नाला होकार दिला. फक्त तो हाटकुळा माणूस मात्र हंसला नाहीं. आणि त्यानें आपली मान डोलावली नाहीं. हे माझ्या लक्षात आल्यावांचून राहिले नाहीं.

पुन्हा मध्ये कोठले तरी एक स्टेशन आले आणि ते बोलणें तितक्यावरच थाबले. माझ्या शेजारीं वसलेला एक उतारु हळूच माझ्या कानांत कुजबुजला, “ यांना आतांपर्यंत किती शिक्षा झाली असेल हो ? ”

मला तरी काय माहित होते ? मी अदमासानें म्हण ठों, “ कर्मांत कंमी आठ-दहा वर्षे तरी. पुढारी आहेत नाते ! सर्वां ग

आर्धीं यांना पकडतात ! ” मला विचारणाऱ्या माणसाची छाती माझ्या उत्तराने अगदीं हवकूनच गेली. तो तोंडाचें वरुळ करून भाऊसाहेबांकडे रोखल्या दृष्टीने बघूं लागला.

महासभावादी माणूस इतका वेळ गप्प बसला होता. त्याल वाटले आपल्याला बोलायला हा चांगला मोका आहे. तो भाऊ-साहेबांना ऐकूं जाईल एवढ्या मोऱ्यानें शेजारच्या मुसलमानाला म्हणाला, “खानसाहेब, देशासाठीं जर खरी शिक्षा कोणी भोगली असेल तर ती आमच्या वीर सावरकरांनी ! एका आवृष्ट्यांत दोन जन्मठेपी ! काय चेष्टा आहे ! या कॉप्रेसवाल्यांचे तुरुंगांत जाणे म्हणजे ‘ए’ नाहीं तर ‘बी’ वर्गात जाऊन पावलोणी खायचें आणि खुशाल पाय ताणून झोंपा काढायच्या ! — ”

“ आणि वर वजन उतरले म्हणून सरकारकडे तकार करीत सुटावयाचे ! ” खानसाहेबांनी मोऱ्यानें हंसून वाक्य पुरें केले. “ परवां पेशावरला आमच्या कायदेआझमसाहेबांनी एका व्याख्यानांत हेच सांगितलं ! ”

भाऊसाहेब डव्यांतून डोके काहून बाहेर बघत होते. त्यांनी हा संवाद ऐकला न ऐकल्यासारखेच केले. तथापि, डव्यांतले उत्तारू त्या महासभावाद्याकडे आणि मुसलमानाकडे चिडलेल्या चेहऱ्यांनी बघूं लागले. पण महासभावाद्याचे आणि खानसाहेबाचे हें बोलणे त्या खादीवाल्या हडकुळ्या माणसाला मात्र आवडल्यासारखे दिसले. त्याचे डोके मिष्किलपणानें हंसत आहेत हें माझ्या चटकन् लक्षांत आले आणि मला त्या माणसाचा थोडासा रागदी आला. इतक्यांत शिवाजीनगर स्टेशन आले. त्याबरोबर

भाऊसाहेब उतरण्यासाठी उठले. खादीधारी हाडकुळा माणूस चेहन्यावरचा आपला आविर्भाव बदलून एकदम आपल्या जागे. वरून उटून पुढे झाला, आणि त्यांने भाऊसाहेबांचे सारे हार आणि गोटे मोळ्या अदबीने उचलून दरवाजापर्यंत नेले. डब्यां-तल्या मंडळींना ससिमत चेहन्याने नमस्कार करून भाऊसाहेब डब्यांतून खालीं उतरूं लागले. तोंच हाडकुळा माणूस हंसून भाऊसाहेबांना म्हणाला, “मला ओळखलं नाहींत वाटतं भाऊसाहेब!” भाऊसाहेब एकदम निर्विकार डोळ्यांनी त्या माणसाकडे बघूं लागले. तेव्हां हडकुळा माणूस हंसून म्हणाला, “मी जगू जाधव! सोलापूरच्या झेंडासत्याग्रहांत—” पण पुढचे शब्द भाऊसाहेबांनी ऐकलेच नाहींत! बाहेर त्याच्या स्वागतार्थ जमलेल्या घोळक्यांने ‘महात्मा गांधी की जय!’ अशा गर्जना करतांच भाऊसाहेबांनी एकदम तिकडे वकून पाहिले आणि ताबडतोब ते डब्यांतून उतरून अंधारामध्ये त्या घोळक्यांत दिसेनासे झाले. भाऊसाहेबांचे हार अन् गोटे तसेच जगू जाधवाच्या हातात राहिले. इतक्यांत गाडी सुरु झाली. जगूनें तोंड आंत वळविले, त्याचा चेहरा पार बदलला होता. खाचे डोळे डबडबले होते, पण वाकीची मुद्रा मात्र अत्यंत कठोर झाली होती! त्याच्यांत एकदम असा हा फरक कां झाला याची कल्पना होईना! मी त्याच्या तोंडाकडे पाहतच राहिलो.

कोणी तरी जगूला म्हणालै, “अरे भाऊसाहेबांचे ते हार—” जगूनें आपल्या हातांत राहिलेल्या त्या हाराकडे एकवार पाहिले आणि खिडकीमधून एकदम ते बाहेरच्या अंधारांत फेंकून दिले व भोतराला हात पुशीत तो शांतपणे आपल्या जागेवर

येऊन बसला. त्याच्या त्या चमत्कारिक वर्तनानें डड्यांतल्या मंडळीना चांगलाच धक्का बसला ! खादीचे कपडे घालणारा हा माणूस अन् कॉप्रेसपुढाऱ्याचे हार असे खिडकीतून फेंकून देतो—

कांहीं वेळानें खिशातून एक विडी काढून ती पेटवात जगू खिन्हपैणे हंसत म्हणाला, “तुम्हां-आम्हाला हारांची किंमत ! या पुढाऱ्यांना त्यांचे काय होय ? रोज त्यांच्या गळ्यांत असे किती तरी हार पडतात.”

जगूच्या या म्हणण्याला कोणीच साथ दिली नाही. कांहीं वेळानें मी हळूच त्याला विचारले, “मधारीं सोलापूरच्या झेंडा सत्याग्रहावद्दल काय म्हणत होता तुम्ही भाऊसाहेबांना ?”

जगूने माझ्याकडे वळून पाहिले. क्षणभर थावला तो आणि एकदम उद्घारला, “ला सत्याग्रहांत मला अडीच वर्षाची शिक्षा झाली होती साहेब ! भाऊसाहेब अन् आम्ही बरोबरच होतों येरवड्याच्या तुस्ंगांत !” आपल्या आयुष्यांतील जणुं कांहीं ही एक अगदीं सामान्य गोष्ट आहे, अशा अपेक्षेने विडीचा धूर नाका-तोंडामधून सोडीत जगू म्हणाला.

“अडीच वर्षाची शिक्षा झाली होती तुम्हांला ?” भोवतालचे पांच सहा लोक डोळे वासून जगूकडे पाहत ओरडले. महासभा-वादी आपली भगवी टोपी डोक्यावरून मागें सारीत जगूकडे टंवकाऱ्हन बघूं लागला.

जगूने हातांतली जळकी विडी खिडकीमधून फेंकून दिली. त्याचा चेहेरा एकदम प्रक्षुब्ध झाला. तो उठून उभा राहिला आणि भौवतालच्या लोकांकडे पाहत म्हणाला, “हे भगवे टोपी-

वाले म्हणतात तसली पावलोणी खायची अन् झोपा काढायची शिक्षा नव्हती मिळाली मला ! तुरुंगांत माझ्या वांद्याला कसली शिक्षा आली ती पादायची आहे तुम्हाला ?” असें म्हणून जगूने आपला फाटका कोट अन् सदरा एकदम तसाच हातांतून वर उचलला आणि आपली प.ठ फिरवून तो सगळ्याना दाखवून लागला.

पाहवेना मला तें ! त्याच्या त्या हाडकुळ्या पाठीवर वीस-पंचवास काळेनिके मोठमोठे वळ उठलेले होते ! कमरेपासून मानेपर्यंत आडवेतिडवे उभे-वाकडे ! पाठीचे कातडे ठिकठिकाणी जणूं कांद्हीं फाटून निघाले होते !

“ काय हें ! ” असह्य भावनेने मी ओरडलों.

“ वेताचे वळ म्हणतात यांना. चार दिवस मी हे एकसारखे खात होतों. पाठीमधून रक्काच्या धारा वाहत होत्या माझ्या ! आणि त्यावर मिठाच्या पाण्याचा मारा होत होता ! यानंतर सहा महिने मी इस्पितळांत पढून होतों ! मरतां मरता केवळ नशिबाने म्हणून वांचलों ! आणि जन्माचा हा पंगू होऊन बसलों आहें ! ”

कडकहून जगूला मिठी मारून त्याच्या सान्या पाठीचें चुंबन घेत सुटावे असें मला वाटले ! वारे मर्द ! वारे वीर ! माझ्या मनांत जी भावना आली तीच त्या डब्यांतील सान्या उत्तारुंच्या मनांत आली असली पाहिजे. भगव्या टोपीवाल्याचा चेहराहि क्षणभर पाढरा फउफटीत पडला आणि खानसाहेबांनी आपल्या तोंडांतला विडा बाहेर थंकून गालावर हलकेच चापव्या मारीत ‘ तोबा ! तोबा ! ’ असे उद्धार काढले.

जसें कांहींच झाले नाहीं असा चेहरा करून जगू पुन्हा शांत-पणे आपल्या जागेवर बसला आणि त्यानें आपली विडी शिल-गावली. विडीचा झुरका सोडून तो म्हणाला, “ भाऊसाहेबांच्या गळ्यांतले हार सान्या जगाला दिसतात. पण या जगू जाधवाच्या पाठीवरचे वळ केवळ त्याच्याच जीवाला अन् त्याच्याच देवाला माहित ! ”

जगूच ते जळजळीत बोल माझें काळीज फाडीत फाडीत आंतपर्यंत गेले. मी निर्जीव स्वरानें त्याला विचारले, “ हल्ली काय करता ? ”

जगू चमत्कारिक हँसला. आणि माझ्याऱ्हे पाहृत म्हणाला, “ कांहीं करीत नाहीं ! बेकार आहें ! चार महिन्यापूर्वी याच भाऊसाहेबाच्या दाराशीं धरणे धरून बसलों होतों. ते म्हणाले, ‘ तुरुंगांत गेलेल्या सान्या माणसाना नोकन्या मिळवून द्यावयाला मी काय बाधला गेलों आहे काय ? ’ बरोबर आहे. त्यांचे फार मोठे पुढारी आहेत ते ! आज तर त्यांनी मला ओळखलेही नाहीं ! तंरी बरें ! सहा महिने माझ्या किंकाळ्या ऐकत होते ते येरवड्याच्या तुरुंगात ! ”

“ सुंबईला कशाला गेला होता ? ” मी विषय बदलण्यासाठी म्हणालो.

“ यांच्यासारख्याच आणखी एका तेथल्या भाऊसाहेबांना भेटायला ! ल्यांचेहि तेंच उत्तर ! आलों हात हलवति हे असे परत न काय ? अरेच्या, आलें वाटतें पुणे स्टेशन ! राम राम मंडळी ! येतों ! तिकीट नाहीं मजजवळ ! म्हणून कुठून तरी उडी मारून मला स्टेशनाबाहेर पडलें पाहिजे ! ”

गाडी स्टेशनवर थांबते न थांबते तोंच जगू दार उघडून  
आणि उडी मारून बाहेरच्या हमालांच्या गर्दीत कुठे पसार  
झाला कोणास ठाऊक. डब्यांतील सर्व उतारु गेल्यावर एकाद्या  
स्वप्रांतून जागा व्हावा तसा मी उठलो आणि हव्हहव्ह डब्याबाहेर  
पडलो. स्टेशनाबाहेर कसा पडलो तें मला आठवत नाहीं. पुष्कळ  
दिवस झाले या गोष्टीला; भाऊसाहेबांचे ते हार अन् गोटे मी  
कधींच विसरून गेलो आहें, पग जगू जाघवाच्या पाठीवरचे वळ  
मी या जन्मांत तरी विसरणे शक्य आहे काय ?

## पहिले कावळे संमेलन

२

महाराष्ट्रांत कैंटुंबिक संमेलने भराविण्याची जी अनिष्ट प्रथा काहीं प्रतिगामी आणि जातीय वृत्तीच्या बुद्रुकांनीं अलिकडे सुरु केलेली आहे, त्याचें मार्मिक विडंबन या लघुकथेमध्ये केलेले तुम्हाला आढळेल !

पुण्याला येऊन त्यावेळी मला पांच सहा महिने झाले असतील. कसबा पेठेतील धडफळ्यांच्या वाढ्यांत एका दोन खणी अंधाच्या खोलांत मी रहात होतों. भाडे होतें महिन्याचें तीन रुपये. तुम्ही म्हणाल, बाकीचे एवढे सारे पुणे सोडून कसबा पेठेतल्या धडफळ्यांच्या वाढ्यांत कशाला गेलांत धडपडायला ? तर त्याला एक कारण असें कीं, ज्या दैनिक वर्तमानपत्रामध्ये महिना पस-तीस रुपयावर सहसंपादक म्हणून माझी नेमणूक झाली होती, त्या दैनिकाचा छापखाना आणि कचेरी अगदीं धडफळ्यांच्या वाढ्यासमोर—म्हणजे, समोरच्या बोळांत होती. आणि दुसरे महत्वाचें कारण म्हणजे ज्या काकूबाईच्या खाणावळीत मी महिना

पंधरा रुपयांच्या दराने दोन्ही वेळां जेवून अक्षरशः ‘उदर-  
निर्वाह’ करीत होतों, ती पुण्यांतील काकूबाईची सुप्रसिद्ध  
खानावळ घडफल्यांच्या वाड्यापलिकडे दोन घरे टाकून काव-  
क्यांचा वाडा जो होता किनई, त्या वाड्यामध्ये होती.

कां हंसलातसे ! मला ठाऊक आहे तुम्ही कां हंसलांत ते ! पसरीस  
रुपये महिन्यावर मी पुण्यांतल्या एका दैनिक वर्तमान पत्रामध्ये  
सहसंपादकाचे काम करीत होतों ही एक माझी ‘लोणकडी’  
आहे असें तुम्हांला वाटते आहे ना ? मग आंतां तुम्हांला म्हणून  
सांगतो, मात्र दुसरीकडे कोठे बोलून नका. वास्तविक माझी मूळ  
नेमणूक त्या वृत्तपत्रांत ‘शहर बातमीदार’ म्हणूनच झाली  
होती. पण माझ्या बरोवरीचे इतर सारे फुटकळ बातमीदार  
आपण त्या पत्राचे सहसंपादक आहोत अशा थापा मारीत गांव-  
भर हिंडत असत. तेव्हां मीहि मनांत विचार केला की मग  
आपणच एकव्याने काय घोडे मारले आहे ! मीहि तेव्हांपासून  
त्यांच्याप्रमाणेच दडपून सांगू लागें की मी देखील त्या वृत्त-  
पत्राचा सहसंपादकच आहे म्हणून !

शिवाय दुसरी एक गोष्ट अशी कीं—सांगूं का ? लाज वाटते-  
पण सांगतोच—मी त्या वेळीं स्वतःचे लग्न. जमविण्याच्या खट-  
पटींत होतों. तेव्हां त्या दृष्टींते आपण बातमीदार आहोत ही  
गोष्ट शक्य तितकी लपवून ठेवून आपल्या सहसंपादकीची जाहि-  
रात चारचौघांत करीत रहाऱ्ये ही गोष्ट मला अधिक मुऱ्सद्वे-  
गिरीची वाटली !

तुम्हांला मी आतांच सांगितलें कीं ज्या काकूबाईच्या खाना-

वळीचा मी मेंबर होतों, ( आणि ज्या काकूबाईच्या खानावर्णी-तली भयंकर आमटी चार महिने साजसकाळ ओरपून मी शक्य ति-क्या लवकर लग्न करण्याची अगदी ‘ भीषमप्रतिज्ञा ’ केली होती ! ) तो काकूबाईची ख नाबळ कावळयांच्या वाढ्यांत होती. वाडा कसला म्हणा ! होतें आपले एक तीन खणी दुधई जुने पुराणे घर ! पण पुण्यांत त्रयक फाटक्या तुटक्या माणसाला ‘ साहेब ’ आणि मोडक्या तोडक्या घरास ‘ वाडा ’ म्हणण्याची पेशवाई-पासूनची जुनी पद्धत आहे ना ? नाहीं तर ज्या घराला ‘ कावळ्याचे घरटे ’ म्हणून म्हणायला देखील कोणी तयार झाले नसतें त्याला त्या टिचभर गल्लीपुरता का होईना पण ‘ कावळ्यांचा वाडा ’ असा मानाचा किताब कसा मिळून राहिला असता हो ! एवढेही करून त्या घराला रस्यावरचे जागरे येणारे लोक ‘ वाडा ’ म्हणून संबोधायला कदाचित् तयार होणार नाहेत अशी रास्त शंका वाटल्यावरूनच कीं काय घरमालक केसो काशिनाथ उर्फ काकासाहेब कावळे यांच्या इंग्रजी शाळेत शिकणाऱ्या दोन आणि मराठी शाळेत शिकणाऱ्या तीन पोरांनी त्या घराच्या दारावर आणि भिनीवर ‘ कावळे यांचा वाडा ’ अशी भलीं मोठीं अक्षरे इंग्रजी आणि मराठी अशा दोन्हीही भाषेमध्ये शाळेतून चोरलेल्या खडूनें आणि स्वयंपाकघरांतून पळविलेल्या कोळशानें लिहून ठेवलेलों होतों.

‘ वाड्या ’चे मालक केसोपंत कावळे यांचा एकंदर चेहेरा-मोहरा त्या वाढ्याच्या पौराणिक स्वरूपाला सर्वस्त्री शोभण्या-सारखाच होता. खानावर्णीतून जातायेतां केसोपंताच्या अंगावरून वा. २

छपन वेळा मला जावे लागत असे. तथापि, मशारनिल्हे गृहस्थ हा त्या घराचा मालक असावा अशी चुकून देखील मला कधीं शंका आली नाहीं. खाणावळीत जेवतां जेवतां समोरच्या बिन्हाडांत त्यांचीं पांच पोरे आणि सत्रा अठरा वर्षांची एक थोरली मुलगी ही हरहमेशा वावरतांना मला साहजिकच दिसत असत. ( अर्थात, स्वतःचे लग्न जमविष्याच्या दृष्टीनें मी जगाकडे, पाहूं लागल्यापासून वयांत आलेल्या मुली माझ्या डोळ्यांत अधिक चटकन् भरत असत हें ‘तज्ज्ञ’ वाचकांना सांगायला नकोच. ) तेव्हां हा सूर्य आणि हा जयद्रथ या न्यायानें समोरच्या घरांतील पोरवड्यामधून स्थितप्रज्ञ चेहन्यानें वावरणारा हा फाटक्या अंगाचा आणि दाभणकाठी मिशाचा माणूस हा त्या सान्या पोरवड्याचा निर्माता असला पाहिजे ही उघडाउघड गोष्ट माझ्या डोक्यांत न ठसल्यावांचून कशी राहील बरे? तथापि इतके झाले तरी ही स्वारी या घराची अथवा ‘वाढ्या’ ची मालक असेल ही गोष्ट मात्र पुष्कळ दिवसपर्यंत माझ्या ध्यानीं आली नाहीं! कां कोण जाऊ!

एके दिवशीं संध्याकाळीं खाणावळीत जात असतांना दरवा-जाच्या लांबलचक अंधान्या बोळकंडीत केसूकाकांची आणि माझी चांगलीच टक्कर झाली. केसूकाकांच्या ओठाबाहेर आलेले त्याचे दोन दांत जवळ जवळ माझ्या हनवटींतच शिरले म्हणानात! अंधारांत दोघेही आम्ही एकमेकांना दिसलों नाहीं. डाव्या हातानें हनवटी दाबून धरीत मी घरमालकाच्या नांवानें अशी एक गर-गरीत शिवी हसडली म्हणतां! “ दरवाजांत संध्याकाळचे वेळीं दिवा न लावणारा हा साला मालक आहे का...”

केसोपंत चटकन् माझा हात पकडून पुटपुटले, “ मला ओळखलं नाहीं वाटतं—मी घरमालक—कावळे ! ”

त्यावेळी अंधार होता म्हणून बरे ! नाहींतर आमचे उभयतांचे जिरलेले चेहेरे एकमेकापासून लपवितां लपवितां आम्हा दोघांची चांगलीच त्रेधा उडाली असती. तसाच माझा हात धरून केसोपंत मला आपल्या घरांत आप्रहानें घेऊन गेले. ( उजेडांत आल्यावर केसोपंताचा एक दांत त्या ठकरेंत ‘ कामास आल्या ’चे मला आढळून आले ! ) त्या रात्रीं अर्थात्तच मला केसोपंतांकडे जेवावें लागले हें निराळे सांगायची आवश्यकता नाहीं ! अशा अकलिपित त=हेने केसोपंतांची अन् माझी पहिल्यानें पछान झाली. आणि त्याच वेळी मला त्यांच्याबद्दलची काहीं त्रोटक माहिती खुद त्यांच्या तोडूनच कळाली.

भाव्यांच्या हायस्कूलांतून ‘ स्कूल फायनल ’ पास झाल्यानंतर केसोपंत सदर्न मराठा रेल्वेच्या माल धक्यावर गेलीं सत्तावीस वर्षे गुड्स क्लार्कच्या हुद्यावर काम करीत असून महिना त्यांना साठपासष्ट रुपये पगार होता. शिवाय घरभाड्याचे महिना पंधरा सोळा रुपये त्यांना मिळत होते ते निराळे. त्यांचा थोरला मुलगा चि. नरहरि हा फुरसंगिला स्टेशनमास्तर असून, त्यांच्या वयात आलेल्या ज्या मुलीबद्दल मी मघारीं सांगितले, ती कु. गंगू कावळे ही गेल्या वर्षी व्ह. फा. झाली असून ती सहाव्या नंबर. च्या मुर्लींच्या शाळेत दोन महिन्यासाठीं बदली म्हणून एका स्कूलबोर्डाच्या मेंबराच्या वशिल्यानें नुकतीच ‘ लागलेली ’ होती. गंगू ही दोन महिन्यासाठीं कां होईना पण म्युनिसिपालटीच्या

शाळेंत मास्तरीण असूं शकते हें कळतांच माझ्या मनांत तिच्या-बद्दल तत्पूर्वीं असणाऱ्या सामान्य स्वरूपांच्या आंक्षांना एक क्षणांत विशेष स्वरूप प्राप्त झालें ! बरोबरच आहे, सुशिक्षित बायको मिळण्याची शक्यता कोणत्या तरुणाला आकर्षक वाटणार नाहीं ? तोंच मोका साधून गंगूच्या मनावर ठसेल अशा ठस-क्यानें मी शेजारच्या बोळांतील दैनिक वर्तमानपत्राचा सहसंपादक आहे असें मी केसूकाकांना मोठ्या ऐटीनें सागून टाकले ! गंगू कांहींच बोलली नाहीं; पण आमच्या पुस्तकाना ‘कवऱ्हरे’, घालायला तुमच्या वर्तमानपत्रांचे अंक या म्हणून केसोपंतान्या पोरांनी मात्र माझ्या भावरीं गिळा करावयाला कनी केले नाहीं !

—आणि त्या दिवसापासून केसूकाकाबद्दल मला आदर वाढू लागला, मोडक्या तोडक्या का होईना पण पुण्यातील एका ‘वाड्या’चा मालक—आणि त्यातून पुन्हां एका तरण्याताठ्या उपवर मुलीचा बाप ! चेष्टा आहे ? भाड्यान्या खोलींत राहून खानावळींत जेवणाऱ्या माझ्यासारख्या विनलग्नवाल्या उपन्या फटिंगाच्या दृष्टीनें केसोपंताची ‘पोक्षिशन’ तर फारच मोठ्या अधिकाराची होती. किंवद्दुना, आमच्या दे भ. काकासाहेब गाडगीळांच्या आवडत्या भाषेत सांगायचे म्हणजे केसोपंत हाते ‘आहे-रे !’ आणि मी होतों ‘नाहो-रे !’ तथापि, केसोपंताच्या आयुष्याला आणखी एक महत्वाची तिसरी बाजू होती ती मला पुढे दहा पंधरा दिवसांनी कळाली.

एका शुक्कवारच्या ‘केसरी’ मध्ये पांचव्या पानावर पहिल्या स्तंभाच्या तळ्याला छापून आलेला पांच सहा ओळींचा मजकूर

वाचून मी सपशेल चाट झालो ! डोळे फाडफाडून मी तो मज़-  
कूर पुन्हां वाचूं लागलो.

### कावळे आडनांवाच्या सर्व बंधूंचे समेलन

भारद्वाज गोत्राच्या तीन प्रवर असलेल्या सर्व  
कावळे आडनांवाच्या बंधू भगिनींचे पहिले जाहीर  
संमेलन पुढील महिन्यांत पुणे येथे भरविण्याचे  
मुकर झालेले आहे. ( डोमकावळे आडनांवाच्या  
मंडळींनाही यांत सामील होतां येईल. ) तरी महा-  
राष्ट्रातील सर्व कावळे कुटुंबांनी आपापले संपूर्ण पत्ते  
खालील पत्त्यावर महिना अखेरीच्या आंत कळवा-  
वेत म्हणजे त्यांना व्यक्तिशः आमंत्रणे व कार्यक्रम  
पाठविण्यास सोईचे होईल.

वि. सू.:-

आमऱ्यां लिहिलेला ‘कावळे कुळाचा संपूर्ण वृत्तांत’  
याच प्रसंगी प्रसिद्ध होईल.

केसो काशिनाथ कावळे  
( गुडस् क्लार्क, एस. एम्. आर. )

कावळ्यांचा वाढा, तांबट गळी,  
कसबा पेठ, पुणे

किती वेळ तरी मी त्या मजकुराकडे पहात राहिलो ! माझा माझ्या डोळ्यांवर विश्वासच बसेना ! हा—हा आपला केसोपंत कावळे—रोज सत्रा वेळ ज्याची आपली गाठ पडते आणे ज्याच्या तोंडावरची माशी देखील उठत नाही, तो हा खप्पडगालाचा व दाभणकाठी मिशांचा केसोपंत ‘समस्त कावळे कुटुंबीयांचे पढिले संमेलन’ भरविण्याचें अखिल महाराष्ट्राला जाहीर आव्हान देऊ शकतो ! एवढेंच नव्हे, तर हा माणूस ‘कावळे कुळाचा संपूर्ण वृत्तांत’ देखील लिहूं शकतो ! कमाल केली कीं या माणसानें ! छे, छे, जगांत कोणता माणूस काय करील ! बाकी चेहन्यावरून माणसाचे कांहीं—कांहीं कळत नाही ! अशाच अर्थाचे कांहींसे स्वतःशीं पुटपुटत ‘केसरी’ चा अंक काखोटींत मारून मी तडक केसोपंताच्या बिंदां गेलो.

केसोपंत न्हाव्यापुढे बसले होते. त्यांची शमशू जवळ जवळ संपतच आली होती. बगळेतले शेवटचे ‘कृत्य’ चालले होते. ‘केसरी’ चा अंक त्यांच्यापुढे करून मी म्हणालो, “कमाल केली कीं केसोपंत तुम्ही ? ही—ही कला तुमच्या अंगांत असेल याची मला खरोखरच कल्पना नव्हती !”

धोतरावर सांडल्ले केस खालीं झटकत केसोपंत हंसत हंसत उठेल आणि चष्ट्याच्या वरून माझ्याकडे पहात म्हणाले, “अहो, हळीच्या काळांत प्रत्येकानें आपापले पोट भरण्यापलीकडे समाजाची कांहीं तरी सेवा करायला पाहिजे ! नको का ?”

“पण मी म्हणतो तुम्हाला हा कावळे घराण्याचा वृत्तांत लिहायला वेळ तरी कधीं मिळाला ? आणि तुम्ही ही सारी

माहिती जमा तरी कोठून केलीत ? ” मी सतरंजीवर बैठक मारीत म्हणालूँ.

ल्यावर केसोपंताचा चेहरा एकदम गंभीर झाला. जानव्याला बांधलेल्या दांतकोरण्यानें दांत कोरीत ते माझ्याकडे वकून म्हणाले “ एडिटर साहेब, ( यावेळी माझी छाती दोन इंचांनीं तरी बाढली असेल ! ) आमचे कावळे घराणे सामान्य नाही. आमची फॅमिली हिस्ट्रीरिकल आहे. शिवाजीमहाराजांच्या पदरीं कोन्हेर मैराठ पिंगळे नांवाचे जे एक मुत्सदी होऊन गेले ते आमच्या घराण्याचे मूळ संस्थापक ! ”

“ मग तुम्ही पिंगळ्याचै कावळे कसे झालांत ? ” गोखल्यांचे रास्ते कसे झाले या प्रश्नाच्या चालीवर मी एकादा शाळकरी अर्भकाच्या अजाणपणानें केसूकाकांना विचारलूँ.

“ तो तर फारच मोठा इतिहास आहे ! ” केसूकाका अधिक गंभीर आवाज करून म्हणाले, “ म्हणजे त्याचै असें झाले की आबासाहेब वारले – ”

“ आबासाहेब ! ” मी उद्घारलूँ.

“ आपले थोरले शिवाजीमहाराज हो.” जसे कांदी शिवाजी-महाराज आपल्या वाड्यांतले कोणी एक बिन्हाडकरू आहेत अशा मामुली स्वरानें केसोपंत म्हणाले, “ ते वारले, तेव्हां त्याच्या पिंडाला कावळा शिवेना ! सगळ्याच त्यांच्या इच्छा अपुन्या राहिल्या ! ” त्या दुःखद विचारानें केसोपंतांचा कंठ क्षण-भर भरून आल्यासारखा मला वाटला.

“ अन् मग ! ” मी अधीरपणे विचारलै.

“ त्यावेळी आमच्या या कोन्देर मैराळाने आपल्या स्वामिनिष्ठेची शर्थ केली आणि एक क'वळा जबरदस्तीनें पकडून आणून तो महाराजांच्या पिंडाला शिवविला ! ” बोलतां बोलता त्या पूर्वीच्या आठवणीनें केसोपंताच्या डोक्यांत अश्रु चमकूं लागले

“ आतां लक्ष्यांत आलं ! तेव्हांपासून तुम्ही पिंगळ्याचे कावळे झालांत ! ” गंगू अजून चहा घेऊन स्वयंपाकघरांतून बाहेर कशी येत नाहीं या विचारानें अस्वस्थ होऊन मी म्हणालो.

“ हे सारं मी माझ्या इतिहासांत इंथंभूत वर्णन केलेले आहे.” केसोपंत घोतराच्या टोकाने नाकपुऱ्या पुशीत म्हणाले.

“ अन् हे डोमकावळे कोण ? ” कांहीं तरी बोलायचे म्हणून मी विचारले.

“ त मूळचे कावळेच; म्हणजे आमच्याच भारद्वाज गोत्राचे. पण ते पुढे मोंगलाईत डोम या गावीं स्थायिक झाले. तेव्हांपासून त्यांचे आडनांव डोमकावळे पडले. ” केसोपंत उत्तरले.

“ फारच मनोरंजक आहे एकंदरीत तुमचा हा सारा इतिहास ! ” गंगू चहाचा प्याला माझ्या हातांत देत असतांना तिच्या चेहऱ्याकडे रोखल्या दृष्टीने पहात मी म्हणालो.

“ महाराष्ट्रांत आजमितीस एकंदर आमचीं सदतीस कुटुंबे आहेत— ”

कावळे कुटुंबाची खानेसुमारी सांगण्याच्या ऐन भरांत केसोपंत आले असतांना स्वयंपाक घरांतून स्नानासाठीं पाणी उपसन्ध्याची कर्कशा आरोळी आली, तसें तें प्रकरण तितक्यावरच सोडून केसोपंत घाईधाईनें स्नान करावयास निघून गेले आणि महाराष्ट्रांत

कावळे मंडळीचीं उणीपुरों पञ्चास कुदुंबे बसतांना देखील त्याचें जाहीर संमेलन भरवूं पहाणाऱ्या केसोपंतांच्या धाडसी कल्पकतेचें कौतुक करीत मीहि तेथून चालता झालों.

त्यानंतर महिना पंधरा दिवसांनी एका सकाळच्या प्रहरी केसोपंत माझ्यारडे अगदीं गडबडीने आले. “ एडिटरसाहेब, तुमच्याकडे काम आहे अगदीं जरूरीचे — ”

कावळे संमेलनाची कल्पना मी या वेळेपर्यंत अजिबात विसरून गेलों होतों. म्हणून क्षणभर माझ्या डोक्यांत असाच विचार चमकून गेला कीं, गंगूच्या लझाची गोष्ट काढायसाठीच तर हा प्राणी माझ्याकडे आला नसेल ना ?

“ आधीं बसा तर खरें काकासाहेब ! एवढी घाई कसली ! ” मी माझी ‘ ब्रह्मचारी ’ वळकटी गडबडीने गुंडाळीत हसून म्हणालों. केसोपंतांनी आपल्या खिशांतून बरेचसे कांहीं छापील कागद बाहेर काढले. “ आमच्या संमेलनाचे आमंत्रण यायला आलों तुम्हांला — ”

“ तुमच्या संमेलनाचे ! ” मी अचंब्याने उद्घारलों.

“ अहो, आमच्या कावळे कुदुंबीयांचे पढिले जाहीर संमेलन भरणार आहे ना — ”

तेव्हां कुठं माझ्या डोक्यांत प्रकाश पडला. “ पण मला आमंत्रण काय म्हणून ? मी कांहीं कावळे नाहीं — ” मी दांत विचकून जरा ‘ विनोद ’ करीत म्हणालों.

“ अहो, तुम्ही आम्हां कावळ्यापेक्षांही कावळे, म्हणजे एडिटर आहांत ना ! ” केसोपंत माझ्या विनोदावर कडी करून म्हणाले,

“ म्हणून तुम्हांला हें आमंत्रण. आमच्या संमेलनाचा रिपोर्ट नको का तुमच्या पत्रांत छापून यायला ? नाहीं तर आम्ही तुम्हाला कशाला बोलवतोय ! हें घ्या आमचे आमंत्रण कार्ड. पुढल्या रविवारी भरणार आहे आमचं संमेलन. अध्यक्ष आहेत माळ-शिरसचे रावसाहेब खंडो बचाची कावळे, रिटायर्ड पेनशनर, मिलिटरी अकाउंट्स ऑफीस— ”

“ अन् तुम्ही स्वतः स्वागताध्यक्ष आहांत वाटतं ? अरे वा ! आणि या सौ अंबूताई कावळे म्हणजे— ”

“ आमची मंडळी हो ! म्हणजे our family ! केसोपांत थोडंसे लाजून म्हणाले, “ ती तरी काय करणार ! तिला निवडली सान्या मंडळीनों भगिनी संमेलनाची अध्यक्ष ! अन् आमची गंगू आहे त्या संमेलनाची चिटणीस ! ”

त्याबरोबर माझ्या मनांत एक कल्पना आली. मी म्हणालो, “ केसूकाका, तुमच्या गंगूचा एकादा फोटो असला तर वा मला. मी तो आमच्या वर्तमानपत्रांत छापून तिच्याबद्दल फक्कडसा मजकूर देऊन टाकतों. तेवढंच आपलं— ”

पण गंगूचा फोटो उपलब्ध नसल्याचें केसूकाकांनों सांगितले. ‘ मी तिला फोटोग्राफरकडे घेऊन जातों अन् तिचा एक फोटो काढवून आणतों ’ असें केसूकाकांना सांगण्याचें माझ्या ओठावर आले होतें, पण कां कोण जाणे, ते शब्द बोलायची माझी कांहीं छाती झाली नाहीं. चार दोन आमंत्रणपत्रिका आणि कांहीं कार्य-क्रम पत्रिका वृत्तपत्रांतील माझ्या मित्रासाठीं ठेवून केसूकाका निघून गेले.

त्याच दिवशीं अकरा वाजतां जेवावयाला मी जसा खाणा. वळीत गेलों तशी केसोपंताच्या दारावर ‘पहिले कावळे संमेलन : मुख्य कचेरी’ अशा भजकुराची तांबऱ्या शाईने लिहिलेली एक पाटी लोंबत असलेली मी पाहिली. त्यावरून संमेलनाच्या कामाला खरोखरच सुरुवात झाली असल्याची माझी खात्री पटली. दुसऱ्या दिवशीं तर खुद आमच्या खाणावळीच्या दरवाजावर एक पाटी झळकायला लागली! ‘पहिले कावळे संमेलन. प्रतिनिधीसाठीं भोजनगृह’ आपल्या बिंहाड-करू खाणावळीचा संमेलनासाठीं असा धूर्तपणानें उपयोग करून घेणाऱ्या केसोपंताच्या अकलेची जेवढी तारीफ करावी तेवढी थोडीच होती. एक दोन दिवसाचे आंत खाणावळीत तीन चार चमत्कारिक चेहेरे दिसून लागले. त्यांची एकंदर ‘सुरत’ बघून ते कावळे संमेलनाचे बाहेरगांवाहून आलेले फुटकळ प्रातिनिधी असावेत हॅ ताडावयाला मला कांहीं फारसे प्रयास पडले नाहीत. एका संध्याकाळीं खाणावळीत काळे नांवाचे माझ्या जुन्या ओळखीचे एक फोटोग्राफर मोठमोऱ्यानें भुरके मारीत जेवत असल्याचें मी पाहिले. तेव्हां ‘इकडे कोणीकडे?’ अशा अर्थानें मी त्यांना प्रथम दर्शनीच ढोऱ्यांनी खुणावलें. तेव्हां “उद्यां आमचे संमेलन आहे ना!” असें त्यांनी शेजारच्या कावळे प्रतिनिधींनी मुद्दाम ऐकावें अशा थाटानें उत्तर दिले.

मी चाट झालों. “अहो, तुम्ही तर—” मी विचारणार तोंच त्यांनी मला थांबवून सांगितले, “माझं आडनांव काळे नसून कावळे आहे. तुमच्याप्रमाणे बन्याच लोकांचा तसा गैरसमज आहे.”

तथापि त्यामुले माझ्या मनाचें कांहीं समाधान झाले नाहीं. मी पुन्हां कांहीं विचारणार तोंच काळ्याने मला डोळा मारून ‘मग सांगेन’ अशा अर्थाने खुणावले.

खाणावळीतून बाहेर पडतां पडतां काळ्याने माझ्या कानांत खरा खुलासा केला, “माझ्या आडनांवांत एका अक्षराची भर घालून जर मला या कावळे संमेलनाच्या फोटोचे दहावारा रुपयांचे काम आणि दोन दिवस फुकट जेवण मिळतंय तर मी हा मोका कां दवडावा ? ”

“म्हणजे, कावळे संमेलनाच्या फोटोचे काम दुसऱ्या आड-नांवाच्या माणसांना करतां येत नाहीं कीं काय ? ” मी आश्वर्याने विचारले.

“मुळीच नाहीं ! हीच तर आजकाल भरणाऱ्या या कौटुंबीय संमेलनाची खरी गंमत आहे. उद्यांच्या या कावळे संमेलनाचें कोणतेहि काम बिन-कावळ्यांना करतां यावयाचे नाहीं ! ”

“मग कावळे संमेलनाचे हें चारदोन गणंग प्रतिनिधी तरी या काकूबाईच्या खानावळीत जेवायला कशाला ठेवलेत ! ” मी जरा चिढून बोललो.

“म्हणजे, तुम्हांला माहीत नाहीं ? तुमच्या या काकूबाईचे आडनांव देखील कावळेच आहे ! ” काळ्याने माझ्या डोक्यावर दीडशें टनांचा एक बांबगोळाच भिरकावला ! क्षणभर माझ्या अगदीं ठिकच्या ठिकच्या होताहेत असें मला वाटले.

“मला नव्हते माहीत ! ” मी मरणाऱ्या माणसाच्या क्षीण आवाजांत म्हणालों.

“म्हणून तर केसोपंतांर्णी तिच्या खाणावळीला आपल्या वाढ्यांत जागा दिली मेहेरबान ! ” माझ्या पाठीवर रपाटा मारून खो खो हंसत काळे चालता झाला.

निजता निजतां त्या रात्री मी मनाशीं विचार करीत होतो की उद्यां मी कावळे संमेलनाला बातमीदार म्हणून जाणार आहे, त्या अर्थी आपल्या घराण्याचें मूळचें आडनांव कावळे विचळें तर नसेण न ! हो काय सांगतां, निशायचें एकादें वेळीं !

दुसऱ्या दिवशीं सकाळीं साडेनऊ वाजतां कावळे संमेलनाची सुरुवात हेणार द्योती. जागा तपकीर गळीमधील एका कोठल्याशा जुन्या अंधाऱ्या वाढ्यांत मुकर केलेली होती. मी तेथें पोहोचलों तेव्हां अंगणांत काळे-चुकलों-कावळे फोटोप्राफर सर्व प्रतिनिधींचा फोटो घेत होते. त्यावरून संमेलनाला एकंदर प्रतिनिधी किती आले असावेत हें एका दृष्टिक्षेपांतच मला कदून आले. सारे भिक्कून एकंदर सदतीस प्रतिनिधी होते. त्यांत केसोपंतांर्णी पांच, आणि इतरांचीं चार अर्शीं नऊ पोरे, सात भगिनी आणि उरलेले तेवीस पुरुष होते. भगिनींमध्ये केसोपंताच्या पत्नी सौ. अंबूताई, कन्या कु. गंगू आणि शंभर वर्षें आयुष्य आहे त्या काळ्याच्या बत्तीशीला खाणावळवाल्या गं भा. काकूबाई कावळे या प्रामुख्यानें चमकत होया. काकूबाईनें अंगावर आणि डोक्यावरून तांबडी भडक शालजोडी पांघरली असून त्या अध्यक्ष आणि स्वागताच्यक्ष यांच्या मधोमध आपल्या बोटांतली मोहरेची पिवळीधमक आंगठी प्रामुख्यानें दिसेल अशा पवित्र्यानें फोटो-साठी बसलेल्या होत्या. त्या सदतीस प्रतिनिधींचे चेहरे आणि

कपडे बघून ते खरोखरच कावळे कुलोत्पन्न असावेत या विषयीं तरी माझ्या मनांत संशयच राहिला नाहीं. मात्र त्या सान्या मंडळीत कु. गंगू हीच काय ती तेवढी नाकाडोळ्यानें आणि रंगानें उजवी दिसत होती. किंवा तसें मला एकव्यालाच वाटत होतें कीं काय हें कांहीं मला सांगतां येत नाहीं.

जरीच्या टोप्या घातलेत्या केसोपंताच्या पांच चिरंजीवांनी वाकऱ्या माना आणि चेहेरे करून मंगलाचरणाचीं पद्ये जोरदार आवाजांत म्हटली. केसोपंताचे चिरंजीव, जे फुरसंगीला स्टेशन मास्तर होते म्हणून मी मागें सांगितले, त्यांनी पद्यरचना केलेली होती. कु गंगू बाजाची पेटी वाजवून साथ करीत होती. त्यानंतर स्वागताध्यक्ष केसोपंतांनी आपले भाषण खड्या आवाजांत वाचून दाखविले. त्या भाषणांत शिवाजी महाराजांच्या काळापासूनचा कावळे घराण्याचा साद्यंत इतिहास त्यांनी नमूद केलेला होता. मूळ संस्थापक कोन्हेर मैराळपासून तो ग. भा. काकूबाई खाणावळवाल्यापर्यंत त्यांनी सर्व पराक्रमी कावळ्यांची मुक्तकंठानें स्तुति केलेली होती त्यानंतर आजमिर्सिस हयात असणाऱ्या सर्व कावळे बंधुभगिनीची वयोवारीनें आणि धंदेवारीनें त्यांनी खानेसुमारी केलेली होती. महाराष्ट्रामधील सगळ्या कावळे मंडळीची ( यांत डोमकावळही आलेच ) एकंदर संख्या २९७ असून त्यांत ७५ पुरुष, ६९ बिया आणि ७३ पोरे ( मुले आणि मुली ) होत्या. ७५ पुरुषांपैकी ११ पेन्शनर ३० सरकारी नोकर, १० खाजगी नोकर आणि २४ बेकार होते. ६९ बियांपैकी १० विधवा ४० विवाहित ( त्यांत ९ नवन्यांनी टाकलेत्या ) आणि

१९ अविवाहित होत्या, ख्रियांमध्ये दोन निमसरकारी नोकर (यांत दोन महिन्याची बदली लागलेली गंगूही आलीच) आणि १ (म्हणजे गं. भा. काकुबाई) व्यापार आणि बाकीच्या घरकाम करीत होत्या.

त्यानंतर रावसाहेब खंडेराव बच्चाची कावळे हे रीतसर अध्यक्ष. पर्दी स्थानापन्ह झाल्यानंतर बाहेरगांवाहून अनुपस्थित कावळ्यांचे आलेले यशश्वितनपर संदेश वाचून दाखविण्यांत आले. मग 'कावळे घराण्याचा संपूर्ण इतिहास' हा स्वागताध्यक्ष केसोपंत यांनी लिहिलेला पाऊणशो पानांचा ग्रंथ आणि महाराष्ट्राचे नवो-दित कवि कुमार वसंत कावळे या कवीचा 'काव काव' हा स्फुट कवितांचा संग्रह अध्यक्षांच्या हस्ते प्रकाशित झाल्याचे जाहीर करण्यांत आले. अध्यक्षांनी आपल्या भाषणाच्या सुरवातीला आपण लो. टिळक यांचे कटूर अनुयायी असल्याचे सांगितले. नंतर आगगाड्या, तारायंत्रे, इस्पितळे वैगेरे सुधारणा आणून इंग्रज सरकारने या देशावर अत्यंत उपकार केले असल्याचे ढोळ्यांत अशू आणून त्यांनी सांगितले. त्यानंतर प्रत्येक कावळे कुटुंबियांने चालू युद्धाला सहाय्य केलें पाहिजे, प्रत्येक कावळे तरुणाने विमान खात्यांत, जहाज खात्यांत, सैन्यांत जेंये जागा मिळले तेंये घुसून स्वराज्य मिळविण्यास मदत केली पाहिजे असें जोरदार शब्दांत त्यांनी प्रतिपादन केले. व्याख्यानाचे शेवटी त्यांनी प्रत्येक कावळे 'कुलदीपका'ला बजावून सांगितले की, "प्रत्येकाने साष्टांग नमस्कार घालावेत, आपली प्रकृति उत्तम ठेवावी, आणि स्वर्धमार्गांचे पालन करावै ! एक बेळ स्वराज्य नाही

मिळाले तरी चालेल, पण स्वधर्माकडे जर दुर्लक्ष्य कराल तर तुम्हां आम्हां कावळ्यांच्या तोडाला कायमची काळोखी लागेल ! लक्षांत ठेवा.” टाळ्यांच्या प्रचंड गजरांत अध्यक्षांचे भाषण संपले.

स्थानंतर गीतापाठ आणि साष्टांग नमस्कार यांच्या सामन्यांत उच्च गुण मिळविण्याऱ्या कावळे मुलामुलींना अध्यक्षांच्या हस्ते बक्षिसे देण्यांत आलीं. बहुतेक बक्षिसे केसोपंतांच्या पोरांनींच उपटलेली दिसत होतीं. नंतर ठरावाच्या कार्यक्रमाला सुरुवात झाली. पाहिला ठराव गेल्या वर्षी वारलेल्या कांहीं कावळ्यांच्या मृत्यूबद्दल दुःख प्रदर्शन करण्याचा होता. दोन मिनिटे उभे राहून सभेने तो ठराव री-सीर पास केला आणि सारे सभासद स्थानापन्थ झाले नाहीं तोंच केसोपंताच्या सौभाग्यवर्तींना दोन महिन्यांपूर्वी वारलेल्या आपल्या दीड वर्षांच्या मुलीची आठवण झाली. ठारावांत तिचें नांव चुकून आलेले नव्हते. तेव्हां तिच्या अकाळीं निधनाबद्दल दुःख व्यक्त करण्यासाठीं सान्या सभेला फिरून एकवार उठून उमें रहावें लागें. तदनंतर तुरुंगांत खितपत पडलेल्या देशांच्या पुढान्यांची सरकारने ताबड-तोब सुटका करावी असा ‘राजकीय’ ठराव एका खादी वेषधारी कावळ्याने सभेपुढे मांडला. पण देशाच्या पुढान्यांचा आणि प्रस्तुत कावळे संमेलनाचा कांहीं एक संबंध नाहीं या कायदेशीर मुद्यावर अध्यक्षांने तो ठराव नियमबाबू ठरविला. खामोळे सभेत बरीच खळबळ माजली. तेव्हां कॉग्रेसच्या चळवळींत शिक्षा झालेला कावळे नांवाचा तरुण येरवज्याच्या तुरुंगांत खितपत

पडलेला आहे त्याची तरी सरकारनें विनाविलंब सुटका करावी, असा ठराव अध्यक्षांनी खुर्चीवरून स्वतः जेव्हां मांडला तेव्हां टाळ्यांचा प्रचंड कडकडाट झाला आणि सभेतील गरम वातावरण एकदम शांत झाले.

वन्दाड नागपूरचे एक कार्यकर्ते दे. भ. बाबाराव कावळे यांनी नंतर असा एक ठराव मांडला कीं कँग्रेस आणि लीग यांचा लैकरच जो समझौता होणार आहे तो या कावळे संमेलनाला बिलकूल मंजूर नाही. किंवद्दुना या संमेलनाच्या अध्यक्षांना विचारल्यावांचून ब्रिटिश सरकार जर एकादी स्वराज्याची योजना तयार करील तर प्रत्येक कावळे कुलोपन्न माणूस तिला शक्य तर सशस्त्र विरोध केल्याविना राहणार नाही. या ठगावाला गं. भा. काकुबाई यांनी भगिनी वर्गातीके जोरदारपाठिंबा दिला, तेव्हां ठराव प्रचंड बहुमतानें मंजूर झाला. कस्तुरबा फंडाला संमेलनातीके मदत करण्याचा ठराव बहुमतानें फेटाळण्यांत आल्यावर कावळे कुदुंबीय मुलांमुलींना शिक्षण देण्यासाठीएक लाख रुपयांचा निधी ताबडतोब उभारण्याची योजना स्वागताध्यक्ष केसोपतंत्रांनीं स्वतः संमेलनापुढे मांडली. एक लाख रुपयाऐवजी सदर निधी एक हजार रुपयांचा असावा अशी उपसूचना हक्कच कोणीतरी चावटपणानें सुचविली. ती अर्थातच नामंजूर झाली आणि लक्षनिधीचा ठराव एकमतानें मंजूर झाला. किंवद्दुना निधीसाठी पांचपक्षास रुपयाचे आकडे देखील त्याचक्षणाला खडाखड जाहीर झाले. त्यामुळे शिक्षणनिधी हजाररुपयांचा असावा अशां वात्रट उपसूचना पाठविणाऱ्या कावळ्यांचे तोंड अगदीं वा. ३

चिमणीएवढे होऊन गेले ! त्यानंतर कावळे मंडळी-साठी एक स्वतंत्र त्रैमासिक, एक वाणसौदाचें दुकान, एक स्टोर्स, एक मंगल कार्यालय आणि एक मर्तिकाच्या सामानाचें दुकान काढण्याचे निरनिराळे ठराव संमेलनानें बिनविरोध मंजूर केले. त्यानंतर वेळ बराच झात्यामुळे भोजनासाठी संमेलनाचें काम कांहीं काळ स्थगित करण्यांत आले.

अध्यक्षांची स्वाक्षरी घेण्यासाठी बाळगोपाळ मंडळी त्यांच्या खुर्चीभौंवती जमा झाली. स्वाक्षरी देतांना 'कावळ्यानें कावळ्या-सच मदत करावी !' असा तेजस्वी संदेश अध्यक्षांनी प्रखेकाला दिला भोजनाला थोडासा अवकाश होता तेवढ्या वेळांत भगिनी संमेलन उरकून घेण्याची कल्पना कोणी तरी सुचविली. ती अध्यक्ष सौ. अंबूताई कावळे यांनी मान्य करून भगिनी संमेलनाचें काम त्याच ठिकाणी ताबडतोब सुरु केले. या बैठकीचे वेळी एकटां मी वजा कहन बाकीच्या पुरुष मंडळींना सभागृहांतून हाकून देण्याचें काम गं. भा. काकुबाई यांनी कमरेला आडवा पदर लावून मोऱ्या वीरश्रीनें केले. अध्यक्ष सौ. अंबूताई यांनी दोन वाक्यांतच आपले अध्यक्षीय भाषण संपविले. त्या म्हणाल्या "मघाशी 'तिकडून' आणि अध्यक्ष रावसाहेब यांनी जीं भाषणे केली त्यापेक्षां निराळे असें मी तुम्हांला काय सांगणार ? तेव्हां त्यांनी जे जे सांगितलें त्याला माझा संपूर्ण पाठिबा आहे. एवढे सांगून मी खाली यसतें !" त्यानंतर दोन तीन ठराव सभेपुढे आले. कावळे कुळांतत्या बायकांनी बिनकासोव्याचें नेसूं नये. पेढाच्या वेण्या धालव्यात, डोक्यावरून पदर बेत जावा, चांगले

रुपयाएवढे कुंकू लावावें, रस्त्यानें अनवाणी पायांनी जावें, अशा अर्थाचे ते ठराव होते. कुंकवाच्या ठरावावर गं. भा. काकूबाई यांनी तर अंगविक्षेप करून ठणठणीत भ्रष्टण केले ! त्या म्हणाल्या, “हल्लीच्या पोरी टाचण्याच्या टोकांनी कुंकू लावतात ! त्यामुळे त्या कुंवारणी आहेत, लग्नाच्या आहेत, विधवा आहेत का मेल्या बाजारबसव्या आहेत हेंच मुळीं कळत नाहीं ! माझें जेव्हां इकडचे हें असें झाले नव्हतें, तेव्हां माझ्या इकडचे हें असें झाले नव्हतें, तेव्हां माझ्या कपाळाचे कुंकू दोन भैलावरून दिसत असे, समजलात ! विचारा अध्यक्षीणबाईच्या यजमानांना !” हें वाञ्य बोलतांना काकूबाई अशा कांहीं पावित्र्यांत उभ्या राहिल्या होत्या कीं, रिपोर्ट लिहितां लिहितां मी देखील तोडांत पेनिसलीसकट बोट घातले ! ठरावांचे काम संपल्यानंतर भगिनीसंमेलनाची चिटणीस कु. गंगू काढले हिनें लाठी फिरवण्याचा कार्यक्रम करून दाखविला.

रस्त्यावर जर कोणी आपला विनयभंग करण्याचा प्रयत्न केला तर कावळे कुळांतील खियांनी आपले संरक्षण करून करावे ह्याचे कु. गंगूनें तें जवळ जवळ वीरश्रीयुक्त प्रात्यक्षिकच दिले म्हणानात ! खावेळीं गंगूचा चेहरा मला इतका आवेशयुक्त आणि मदर्दीनी दिसला कीं क्षणभर माझ्या छातींत धडकीच भरली ! हें प्रकरण वाटतें तितके कांहीं सोपे नाहीं असें मी स्वतःशींच मनांतन्या मनांत भीत भीत पुठुटलों.

एवढे झाल्यानंतर जमलेल्या भगिनीना हळदीकुंकू देऊन भगिनी संमेलनाचा समारोप करण्यांत आला .

मी 'कावळे' नसल्यानें संमेलनाच्या मुख्य भोजनांत भाग घेण्याचें बस्तुतः मला कांहींच कारण नव्हते. पण केसोपंतानें विशेष आग्रह केल्यावरून मी मुख्य पंक्तीला काटकोन करून जेवावयाला बसलो. आणि शिवाय वाढायाचें काम कु. गंगू ही पुढाकार घेऊन करीत होती. तेव्हां जेवणांतले एवढे जबरदस्त आकर्षण टाळण्याइतके मनोधैर्य माझ्यांत खासच नव्हते ! बाकी खरे सांगायाचें म्हणजे संमेलनाच्या सुरुचातीपासून कु. गंगू कावळे इथें ना तिथें अशी एकसारखी माझ्या डोळ्यासमोर नाचत होती म्हणूनच कावळे संमेलनाच्या त्या भयंकर कार्यक्रमामधें मी कसा तरी तग धून शिळ्क उरलो होतो. ती नसती तर—पण नकोच तो भीषण विचार !

भोजनोत्तर पैठणचे सुप्रसिद्ध कीर्तनकार ह. भ. प. गंगूनाना कावळे यांचें तासभर कीर्तन झाले. त्यानंतर मास्टर पिलोबा कावळे यांच्या नकला, प्रो. के. के. कावळे यांचें जादूचे प्रयोग इत्यादि कार्यक्रम होऊन 'कावळे घराण्याचा सायंत इतिहास' लिहिण्याचें अपूर्व कार्य केल्याबद्दल स्वागताध्यक्ष केसोपंत कावळ्यांचा संमेलनानें जाहीर सत्कार केला. चांदीची एक दौत आणि टांक त्यांना देण्यांत आला. त्यानंतर पुढील कावळे संमेलन फुरसुंगीला बोलावण्याचा ठरात्र तेथील स्टेशनमास्टर श्री. नरहरि केसो कावळे यांनी मांडला. तो पास झाल्यावर अध्यशांनी समारोपाचें भाषण केले. पुढील वर्षी लाख रुपयांचा 'कावळे शिक्षण निधी' जमविण्यासाठी स्वतः महाराष्ट्रांत दौरा काढण्याचें त्यांनी कळकळीचें आश्वासन दिले आणि त्या दौराच्या

खर्चासाठी एक हजार रुपये मात्र सर्वांनी मंजूर करावेत अशी संमेलनाला त्यानीं हात जोडून विनंती केली.

त्या नंतर आभार मानण्यासाठीं कु. गंगू कावळे ही उभी राहिली. आतां ‘आपल्या’ गंगूचे वक्तव्य आपल्याला एकायला मिळणार या विचारानें तछपायापासून डोक्यापर्यंत माझ्या अंगावर गोड शहारा उठला. पण ती अशा कांहीं आवेशानें आणि अविर्भावानें सभेपुढे आली कीं हातांतली पेनिसल टेबलावर ढेवून भयकातर मनाने मी तिच्याकडे टकटका पहातच राहिलो ! मला वाटले कीं हा पोरगी अभ्यक्षाला एक थप्पड लगवायला तर आली नाहीं ? दात ओठ चावीत आणि डोळे गरगरा फिरवीत श्रोत्यांकडे एक वेळ तिने पाहिले आणि ती एकदम किंचाळली, “बंधू भगिनींनो, आज सकाळपासून आपल्या कावळे कुळांचे हैं अद्वितीय संमेलन पाहून माझ्या मनावर भयंकर—अतिशय भयंपरिणाम झालेला आहे ! आणि म्हणून मी आपणां सर्वांसमोर अशी जाहीर प्रतिज्ञा करते—”

सारे प्राण कानांत एकवटून मी ऐकूं लागलो. म्हटले आतां ही ‘आमची बाई’ काय भयंकर प्रतिज्ञा करते आहे केणास ठाऊक !

“— मी- मो अशो प्रतिज्ञा करते कीं आपल्या कावळे कुटुंबीयांची सेवा करण्यासाठीं मी-कु. गंगू कावळे—आजच्या स्वागताध्यक्षांच्या पोटी नशियानें जन्माला आलेली ही कावळे-कुलकन्याका अशी प्रतिज्ञा करते कीं मी आजम्हा अविवाहित रहाणार !—”

—पुढे काय झाले तें मला आठवत नाहीं ! कांहीं तरी धुडुम

—धाड धुडम—धाड असे वाजले आणि माझ्या भेवताली एकदम गडद काळोख पसरला !

त्या काळ्याकभिन्न मूर्च्छनेमध्ये मी किती वेळ पडलो होतों तें कांहीं मला आठवत नाहीं. एवढेच फक्त आठवतें कीं कु. गंगू ही ज्ञांशीच्या लक्ष्मीबाईप्रमाणे हातांत तलवार घेऊन पुण्याच्या कसबा पेठेमधून नाचत गर्जत चाललेली आई आणि भेवताली हजारों कावळ्यांच्या छुंडी काव काव कहन उडत आहेत !

त्यानंतर पुन्हां मी जेव्हां ढोळे उघडले तेव्हां ताराचंद रामनाथ धर्मार्थ सृणालयामधील एका लहानशा खोलीमधील खोटेवर मी निपचित पडलों असल्याचें मला आढळून आलें. मी तेथें कां आलों, कसा आलों, कधीं आलों यायेसीं कांहीं एक मला आठवत नव्हतें. किलकिले ढोळे करून मी आजूबाजूला पाहूं लागलों. आणि मनांतल्या मनांत विचार करूं लागलों. दुपारचा दोनचा सुमार होता. बाहेर कडक उन्ह पडलेले होतें.

इतक्यांत बाहेरून कावळ्यांची कर्कश कावकाव कानावर पडली. आणि एका क्षणांत माझ्या डोक्यांत प्रकाश पडला ! तेंच तें —

“ कावळे कावळे—हाकून या त्यांना ! ” कानावर हात ठेवून मी मोळ्यानें ओरडलों आणि गप्पकन् डोळे मिटून घेतले !

# मास्तर आणि पोलिस

३

“ दुमणे ”—

हेडमास्तरांच्या हपिसांत दुमणे मास्तरांनी भीत भीत पाय टाकतांच, नाकाच्या शैऱ्यावर सरकलेल्या आपल्या चष्म्यावरून तिरप्प्या नजेरने त्यांच्याकडे पाहात हेडमास्तर गरजले. शेजारी देशपांडे कारकून शक्य तेवढा निर्विकार चेहेरा करून उभे होते. त्यांच्या डाव्या डोळ्यांत फूल पडलेले असल्यानें ते कुणीकडे बघत असावेत हैं कळणे कठीण होते. तथापि त्यांचा एक डोळा हेडमास्तरांच्या टेबलावर पडलेल्या एका कॅटलागावर आणि एका लांबोऱ्या वहीवर असावा असें दुमणे मास्तरांनी एका क्षणांत ताडले.

चिंतो बाळाजी दुमणे, पी. ई, एस. टी सी. ( भाग पहिला ) हे त्या शाळेत गेलीं अठरा वर्षे शिक्षक होते. आणि अकरा वर्षे ‘ इयत्ता दुसरी, तुकडी ढ ’ चे ‘ क्लासटीचर ’ होते तथापि हेडमास्तरांच्या खोलीत पाऊल टाकण्याचा त्यांचा हा तिसरा का

चौथा प्रसंग होता. पहिल्याने नोकरीचा अर्ज घेऊन आले त्या वेळी, दुसऱ्यानदा लग्नासाठी दोन दिवसाची रजा पहिजे होती त्यावेळी, तिसऱ्यानदा बायको वारली तेव्हां अर्ध्या दिवसाची रजा मागण्यासाठी आणि चौथ्यानदा-हो बरोबर, चौथ्यानदा हें आतां—

पांचव्या तासाचा टोला वाजतो न वाजतो तोंच शंकर गडी नेहमीच्या उर्मट घाईने वर्गाच्या दारांत अर्धवट पाऊल टाकून आणि अंगठा हपिसाच्या दिशेकडे उडवून बसव्या आवाजांत ओरडला “मास्तर, साहेब बोलावत्यात—” त्याच वेळी दुमणे मास्तरांच्या छातींत धसका बसला. हेडमास्तरांनी त्यांना होऊन आपल्या हपिसात बोलावण्याची अशी ही पहिलीच वेळ ! एक क्षणभर त्यांच्या डोळ्यासमोर कांहीं तरी चमकल्यासारखे झाले. तथापि, हेडमास्तरांनी आपल्याला कां बोलावले असावे याबद्दलचा एकादा विचार डोक्यांत सुचावयाच्या आर्धींच, त्यांचे वाळके शरीर खुर्चीवरून तटकन् आपोआप उठले आणि हेडमास्तरांच्या हपिसाकडे आपले चालू लागले. हेडमास्तरांच्या खोलींत पाऊल टाकायच्या पूर्वी एक क्षण अर्धा क्षण ते बाहेर थकले आणि डोळे मिटून खतःशींच कांहीं तरी पुटपुटले—

“दुमणे—” दुमणे मास्तरांचा गांगरलेला चेहेरा पहातांच हेडमास्तरांच्या आवाजाचा सूर आणखीच चढला.

“यस सर !—” सुकलेल्या ओठावरून जीभ फिक्कीत कांपन्या स्वरांत दुमणे गुणगुणले. हेडमास्तरांच्या डोळ्याला डोळा देण्याची त्यांची छातीच नव्हती. ते देशपांडे कारकुनाच्या कपाळावरीकी

आवाकूकडे असहायपणे बघू लागले. इतक्यांत घज्याळांत 'टर टर—' असा आवाज होऊन साडेचाराचा एक ठोका पडला. दुमणे मास्तरांच्या काळजांत क्षणैक धसका बसल्या-सारखेच झाले.

"गेल्या महिन्याच्या तुमच्या फीच्या हिशेबांत पांच रुपये दोन आणे कमी पडताहेत." हेडमास्तर टेबलावर पडलेल्या कॅटलागावर हात आपटीत म्हणाले.

दुमणे मास्तरांना आपल्या काळजांतला एकादा भाग खटकन् तुटल्यासारखा आंतून ऐकूं आला. फीच्या हिशेबांतले पांच रुपये दोन आणे कमी ! बाप रे ! अर्धवट तोंड उघडून ते देशपांडे कारकुनाकडे बघू लागले. पण देशपांडे कारकुनांचा चेहरा आतां पूर्वीपेक्षां अधिक मरुख झाला. तोंडांत कांहीही नसतांना सुपारीचा चोथा चघळल्याप्रमाणे ते गाल चाळवीत समोरच्या भिंतीवरील कॅलेंडराकडे बघत होते.

"सान्या बेरजा मी तपासून पाहिल्यात तुमच्या. दोन मुलांची फीच मुळीं तुम्ही जमा केली नाहीं पावती बुकांत." हेडमास्तर टेबलावरचे पावती बुक हसडून म्हणाले.

"असं व्हायचं नाहीं—" दुमणे मास्तरांच्या तोंडून शब्द उमटले एकदाचे.

"व्हायचं नाहीं ?" देशपांडे कारकुनाकडे रुजवातीच्या नजरेने पहात हेडमास्तर रागानें ओरडले. देशपांडे क रकुनांच्या डोक्यांतील पांढरे फूल अधिकच उमलल्यासारखे दिसले.

"पण साहेब अठरा वर्षे काम करतोय मी इर्थ—" दुमणे

मास्तर कानामागें खाजवल्यासारखा हात ठेऊन रडक्या आवाजाने  
म्हणाले.

“ सत्तावीस वर्षे पांच महिने चार दिवस नोंकरी झाली आहे  
माझी या शाळेत साहेब ! ” प्रत्येक शब्दाचा स्पष्ट उच्चार  
करीत खणखणीत आवाजांत देशपांडेकारकून म्हणाले.

“ हे पहा मिस्टर टुमणे, तुम्हांला या शाळेत नोंकरी करा-  
यची आहे का जायचंय — ” बोलतां बोलतां येरवड्याच्या तुरं-  
गाच्या दिशेकडे हेडमास्तरांनी मान उडविली !

“ नाहीं-नाहीं-साहेब — ” टुमणे मास्तर दांत विचकून  
दुबळ्या आवाजांत किंचाळले.

“ मग उद्यां अकराच्या आंत पांच रुपये दोन आण्याचा  
भरणा करून हिंशेब पुरा करा अन् यांची सही ध्या ” हेडमास्तर  
टेबलावर हात आपटून म्हणाले.

“ साहेब, आपणच ती घेतलेली बरी ! ” टेबलावरचा कॅटलाग  
आणि पावती पुस्तक चटकन् उचलतां उचलतां देशपांडे कारकून  
लोचट चेहरा करून पुटपुटले.

“ अकरा वाजून दहा मिनिटाच्या आंत पैशाचा भरणा झाला  
नाहीं तर — ” हेडमास्तर घोगन्या आवाजांत गुरुगुरुले.

पण त्यांचे पुढचे शब्द टुमणे मास्तरांना ऐकूच आले नाहींत.  
एकदम त्यांच्या डोक्यांसमोर अंधारी आली. आणि घशांत त्यांना  
गुदमरल्यासारखे झाले. हेडमास्तराच्या खोलींतून आपण आपल्या  
वर्गात कसें आलों हेच त्यांना कळेना.

शेवटचा तास ड्रिलचा होता. त्यामुळे वर्गात कोणचि नव्हते.

सुटीची घंटा होईपर्यंत ते तसेच आपल्या खुर्चीवर डोळे मिटून स्वस्थ बसले. त्यांच्या डोक्यांमधून ब्रह्मांड फिरत होते. बायको वारली त्योवेळी देखील त्यांचे मस्तक इतके सुन्न झाले नव्हते. फीचे पैसे खाल्याचा आरोप आणि आपल्यावर यावा? अरे, अशी बेअब्रू जगात हे प्यापेक्षां दोन आण्याची अफू खाऊन मेलेले काय वाईट! नकळत त्यांचा हात जाकिटाच्या वरच्या खिशात गेला. तो दोन आण्याचे चौकोनी नाणेच त्यांच्या बोटाला लागले. विचूऱ डसावा तसा त्यांनी हात बाहेर काढला.

इतक्यांत सुटीची घंटा झाली. इतकी कर्कश घंटा गेल्या अठरा वर्षांत त्यांनी ऐकली नव्हती. किती वेळ तरी सारखी वाजतच होती ती! फळ्याच्या मार्गे टांगलेली छत्रा ध्यावयाची विसरून ढुमणे मास्तर तसेच वर्गांच्या बाहेर पडणाऱ्या पोरांच्या कुंडीमधून धक्के खात कसे रस्त्यावर आले असतील हें त्याचे त्यांनाच ठाऊक. किती वेळ तरी ते रस्त्यांतून चालले होते. समोरून येणाऱ्या दोन चार माणसांनी त्यांना धक्के दिले. मागून येणाऱ्या एक देन टांगेवाल्यांनी त्यांना भलत्याच कांहीं तरी शिव्या दिल्या. पण त्याची त्यांना शुद्ध कुठं होती? ते चालत होते का रस्ता त्यांच्या पायाखालून सरकत होता, याचाच त्यांना भ्रम पडला होता.

उद्यां अकराच्या आंत पांच रुपये दोन आणे भरायचे कसे? हा एकच विचार त्यांच्या डोक्यांत थैमान घालून राहिला होता. त्यांना महिन्याचा बत्तीस रुपये तेरा आणे पगार होता. महिना संपून चार दिवस झाले होते आणि पगाराला दोन तीन दिवस अवकाश होता. आणि खिशांत तर अवघे दोन आणे शिळक होते.

दुसऱ्याकडून पैसे उसने मागून आणण्याची दुमणे मास्तरांची छातीच नवृती. दुसऱ्याला उसने दिलेले चार आठ आणे परत मागण्याचें त्यांना कधीं धैर्य होत नसे, तर दुसऱ्याकडून उसनवार पैसे मागण्याची गोष्ट कशाला ? स्वतःच्या लग्नांत ठरलेल्या दोनशें रुपयांच्या हुंज्याला देखील त्यांना याच स्वभावामुळे मुकावें लागलेले होतें. मग काय तर ?

हेडमास्तरांचा स्वभाव त्यांना माहित होता. अकरा वाजतां आपण देशपांडे कारकुनाकडे पैशाचा भरणा केला नाहीं तर अकरा वाजून दहा मिनिटांनीं तो खविस आपल्याला पोलिसाच्या—पोलीस ? अरे वापरे ! पोलिसाची आठवण होतांच दुमणे मास्तरांच्या सर्वांगाला कापरे सुटले. उद्यां अकरा वाजून वीस मिनिटांनीं एक पोलीस शाळेत येतो आहे आणि तो आपल्या वर्गांत शिरून आपल्या मुलांदेखत आपल्या हातांत बेड्या अडकवित आहे. वर्गांतलीं कांहीं मुले रडत आहेत. कांहीं मुले हंसत आहेत. देशपांडे कारकून आपला ‘फुलवाला’ डोळा चमकावीत वर्गाच्या दाराशीं उभे आहेत—

आपणाला पकडून नेले तर शाळेला सुट्टी मिळेल काय असा एक ओझरता विचार सहज दुमणे मास्तरांच्या डोळ्यांत चमकून गेला.

दुसरे दिवशीं सकाळीं ‘ज्ञानप्रकाशांत’ छापून आलेला आपल्या गुन्ह्याचा ठळक मथळा देखील दुमणे मास्तरांच्या डोळ्यामुळे दिसून लागला.

“अफरातफरीसाठीं एका दुग्धम शिक्षकाला अटक—”

चालता चालता दुमणे मास्तर एकदम थांबले आणि त्यांनी  
आपले डोळे गापकन् मिटून घेतले.

इतक्यांत 'मास्तर' म्हणून मागून एक हांक आली. दुमणे  
मास्तरानी दचकून डोळे उघडले आणि मार्गे वळून पाहिले तों—  
एक पोलीसच त्यांना हांक मारतोय ?

"मास्तर—मास्तर—"

पोलीस ! आणि आपल्याला हांक मारतोय ? म्हणजे तेच तें !  
दुमणे मास्तरांना आता विचार करायला देखील वेळ नवहृता. ज्या  
संकटाचें त्याना नुसतें भय वाढत होतें तें संकट प्रत्यक्ष चालूनच  
आले म्हणायचें ! काय नीच असला पाहिजे हा हेडमास्तर !  
उद्या अकरा वाजून दहा मिनिटे होईवर्यत देखील त्याला दम  
निघाला नाहीं ना ?

पोलिसांची हांक ऐकल्या न ऐकल्या सारखें करून दुमणे  
मास्तरानी मान फिरवली आणि लांब लांब टांगा टाकीत ते अशा  
झपाव्यानें निघाले म्हणता ! आतां ते चांगलेच शुद्धीवर आले  
होते. पोलिसांनी रस्त्यावर पकडून आपली सान्या जगासमोर  
शोभा करायच्या आधीं आपण घरीं कसें पोहोऱ्याचीच काय  
ती त्यांना आतां विवंचना होती.

पण कदाचित् तो पोलीस आपल्याला हांक मारीत नसून  
दुसऱ्याला मारीत असेल तर ! दुमणे मास्तरांना सहज शंका आली.

तोंच "दुमणे मास्तर-अहो दुमणे मास्तर !" अशी मागा-  
द्दून हांक आली. मागून पाठीत चांगला एकादा अणकुचीदार  
दगड बसावा तसें दुमणे मास्तरांना वाटलें आणि त्या वेदनेच्या

कल्पनेने त्यांनी गपकन् डोळेच मिटले. आतां मुळीं शंकाच राहिली नाही ! हेडमास्तरांनी आपले नंब देखील पोलिस चौकीवर कळवले आहे अं ? मागून आलेली हांक आपल्याला जणुं काय ऐकूंच आली नाही असा निर्दावलेला चेहरा करून दुमणे मास्तर तसेच जोराने पुढे चालू लागले. चालू कसले ? आता चांगले पळूंच लागले ! उभ्या जन्मात भर रस्यावरून पळायचा दुमणे मास्तरांचा तो पहिलाच प्रसंग होता.

“ मास्तर-मास्तर, पळतां काय-थांबा ! ” मागून दुमणे-मास्तरांना पोलिसाची आरोळी ऐकूं आली.

पण दुमणे-मास्तर काय थांत्रताहेत ? आतां त्यांचे घर कांहीं लांब नव्हते. अंगांत होते नव्हते तेवढे बळ एकवटून त्यांनी पुन्हां जोराची सुरकांडी मारली.

पण त्या गडबडींत पायाखालील एक खड्डा कांहीं त्यांना दिसला नाही. बोलून चालून पुण्याचाच रस्ता तो !

“ अग आई ग ! ” एवढेच शब्द ठेंचाकून खालीं पडतां पडतां त्यांच्या तोङून निघाले.

त्यानंतर पुढे काय झाले हे त्यांना कळलेच नाहीं. पुन्हा कांहीं बेळाने त्यांनी डोळे उघडले तेवढां तो पोलीस डोक्यावर पाणी शिंपडून आपल्याला शुद्धीवर आणण्याचा प्रयत्न करतो आहे असे दृश्य त्यांच्या डोक्यांना दिसले.

दुमणे मास्तरांच्या डोक्यांत लरव्ह प्रकाश पडला. पोलीसाचे पाय घट पकडून आणि डोक्यांत अश्रू आणून ते म्हणाले “नाही

पोलीससाहेब, खरंच सांगतों-मी नाहीं खाले फीचे पैसे ! मी निर-पराधी आहे ! ”

दुमणे मास्तराचे ते शब्द ऐकून तो पोलीस खदखदां हंसूलागला, “ दुमणे मास्तर, मला ओळखलें नाहीं तुम्ही ! अहो, मी गणू महादू मोरे, दहा वर्षांपूर्वी मी तुमच्या वर्गात नव्हतों कां आपल्या दुसरी ‘ क ’ मध्ये ! ”

दुमणे मास्तरांची एकदम दांतखिळीच बसली ! खांना आपण स्वप्रांत आहोंत का जागे आहोंत हेच कळेना.

“ तुम्ही आम्हांला इतिहास शिकवायचे अन्-शिवाजी महाराजांच्या पराकमाच्या गोष्टी सांगायचे. अजून आठवतय् मला तुमचे तें शिकविणे. अहो, आपल्या आशीर्वादानें तर मी जमादाराच्या हुयापर्यंत पोहोंचलॉ आहे-चांगलं चाललं आहे माझं—”

जमादार मोळ्याच्या राठ भिशामधून दहा वर्षांपूर्वीच्या गणू महादू मोळ्याचा बिनभिशाचा कोवळा चेहरा दुमणे मास्तरांना आतां अंधुक अंधुक आठवूं लागला.

“ म्हणजे मी गणिताची शिकवणी देत होतो तुला नाहीं का—”

“ बरोबर ! तोच मी ! त्या वेळचे तुमचे शिकवणीचे पांच रुपये राहिलेले तुम्हांला आतां आठवत नसतील पण मला अजून आठवताहेत ! ” गणू खिशांतून पांच रुपयांची नोट काढून म्हणाला.

“ हे पैसे कधीं तरी समक्ष भेटून तुम्हांला यावेत म्हणून इथें बदली होऊन आत्यापासून मी ठरवून ठेवलें होतें. पण आमच्या या कामामुळे वेळ कुठं मिळतोय. तों आज तुम्ही बाटेंत अचानक

भेटलांत !” असें म्हणून ती पांच रुपायांची नोट जमादाराने मोळ्या  
त्रेमाने दुमणे मास्तरांच्या जाकिटाच्या खिशांत कोंबली.

गणूच्या चेहेच्याकडे भकास मुद्रेने बघतां बघतां दुमणे मास्तर  
एकदम हसूं लागले. मोठमोळ्याने हसूं लागले. अगदीं चमत्कारिक  
तऱ्हेने हसूं लागले. ते कां हंसताहेत हे गणूला कळेना. दुमणे मास्त-  
रांना असें हंसतांना त्याने पूर्वी कधीं पाहिले नव्हते ! हंसतां हंसतां  
मास्तर एकदम थांबले. त्यांनी गणूचा हात घटूं आवळून धरला.  
गणू त्यांच्या चेहेच्याकडे चकित होऊन बघूं लागला. दुमणे  
मास्तरांच्या डोक्यांतून घळघळ अश्रूंचे ओघळ वहात होते.



## बारा आण्याला घोडे

४

मी लहान होतों. असेन दहा बारा वर्षांचा. खेडेगांवच्या इंग्रजी शाळेत दुसऱ्या इयत्तेंत शिक्त होतों मी.

आमच्या गांवापासून दोन मैलांवर माझें आजोळ होतें. आजोळ म्हणजे आईचे माहेर हें सांगायला नकोच. आजोळीं आईचे थोरले भाऊ म्हणजे माझे मामा रहात असत. मामांची उमर काय असेल त्यावेळीं कोणास ठाऊक. [त्यांच्या मिशा आणि केस मात्र पार पिकून गेले होते. त्यामुळे मला ते आपले म्हातारेच वाटत असत!] लहान मुलाला सगळींच मोठी माणसें म्हातारीच वाटतात नाहीं का? मामा अंगानें हाडकुळे असले तरी त्यांचा चेहरा मोठा तजेलदार असे. कपाळभर फासलेले त्यांचे तें दोन बोटी पांढरे गंध आणि त्यांच्या दोन भुंवयांमधला तो शेंदराचा ठळक टिळा बघून कोणालाही त्यांच्याबहूल आदरच वाटत असे.

मामा आपल्या गांवीं असे फारच थोडे रहात. त्यांचा बहुतेक मुक्काम आमच्याच गांवीं म्हणजे आमच्याच घरीं असे. त्याचे वा. ४

कारण असें कीं माझे वडील असत फाळणी खात्यांत नोकरीला.  
त्यामुळे बर्षातून दहा महिने ते फिरतीवरच असत. वडील बाहेर  
गांवीं असले कीं मामांचा मुक्काम आमच्या घरीं असायचाच  
म्हणून समजा. अन् वडील फिरतीवरून घरीं परत यायच्या  
आधत्याच संध्याकाळीं मामा आपल्या गांवीं हमखास पसार  
झालेले असायचे !

मामाचे अन् माझ्या वडीलांचे काय बिघडले होते कोणास  
ठाउक !

पण कांहीं तरी बिघडले होते खास ! मामा माझ्या वडीलांसंबंधीं  
फारसे बोलत नसत. पण कधीं बोलायचे तेव्हां मात्र चांगले  
बोलत नसत. “मूर्ख आहे तुझा बाप !” मामा विडीचा झुरका  
घेत मला कधीं कधीं म्हणायचे, “माझें त्याने ऐकले असते तर  
आज तो मामलेदार असता या गांवीं ! असा बारा रुपज्यावर भट-  
कत नसता फिरला उन्हातान्हातून त्या फाळणी पाठीते !”  
मामांचे हे बोलणे ऐकून मला राग यायचा नाहीं, वाईटच वाटायचे !

डोळ्यापुढून कितीतरी चित्रे सरकायर्चीं माझ्या ! खरेच,  
वडीलांनी मामाचे ऐकले असते तर—तर आज मी—मी—

माझें हजामत केलेले लहानसें डोके गिरगिरूं लागायचे. वडी-  
लांपेक्षां मला मामाबद्दल भलताच आदर वाटायचा ! गांवांतल्या  
इनामदाराच्या दगडी वाढ्यावरून जातांना जेव्हां मामा मला  
अभिमानानें सांगायचे कीं “थोडक्यांत चुकले ! नाहीं तर या  
इनामदाराच्या आईने मलाच दत्तक घेतले असते, अन् आज  
मी या वाढ्याचा मालक असतों !” तेव्हां मामाच्या चेहन्याकडे

पहातांना मला इतिहासांतल्या एकाद्या थोर पुरुषाकडे पहात असऱ्याचा भास व्हायचा !

एकदां मी न् मामा बाजार पेठेतून चाललो होतों. तों एका ठिकाणी बरीचशी गर्दीं जमलेली दिसली. गर्दीं जमली कीं सगळ्याच्या आधीं मामा तेथें डोकावलेच म्हणून समजा. गर्दींतून वाट काढीत आम्ही आंत शिरलों. पहातों तों कोणी एक दाढी-वाला मुसलमान लिलाव पुकारीत होता. त्याच्या भोंवताली बरेचसें मोडके तोडके सामान पडले होतें. आणि शेजारी एक पांढरे घोडे बांधलेले होतें. लेलांव म्हटला कीं मामांना आधींच स्फुरण यायचे. मग खिशांत पैसा असो अगर नसो. त्यांतून तें घोडे पाहिल्याबरोबर तर मामांचे डोकेच फिरुन गेले ! मामांना घोऱ्याचा फार नाद. आपल्या इतीं उत्तम घोऱ्याची पारख फक्त बडोयाचा खंडेराव गायकवाडांना होती असें ते म्हणत. आम्ही गेलों त्यावेळी घोऱ्याचा लिलाव चालला होता.

“आठ आणे—आठ आणे—एक वार—इंदूरच्या महाराजांचे पंचकल्याणी घोडे—आठ आणे ! ” तो मुसलमान पुकारीत होता.

इंदूरच्या महाराजांचे पंचकल्याणी घोडे—अन् आठ आण्याला ! मामांचे डोके फिरुन गेले ! माझा हात दाबून मामा घोगऱ्या स्वरांत म्हणाले, “बाबू, पळ, घरून आईकडून एक रुपया घेऊन ये ! हे घोडे आज मी जाऊन देणार नाही ! ”

“पण मामा, आपल्याला घोडे काय करायचं ? ”— मी भीत भीत पुटपुटलों !—

“ बाब्या गाढवा, तू देखील तुझ्या वडिलासारखं माझं एक-  
णार नाहींस वाटतं ! ” मामा चिडून म्हणाले, “ हे राजाचं घोडं  
घरांत शिरं, तर घरावर सोन्याचीं कौळे चढतील ! आहेस कुठे  
तूं ! ” मी घराकडे धूम ठोकायच्या आधींच मामा त्या मुसल-  
मानाकडे पाहून जोराने गरजले, ‘‘ साडे नऊ आणे ! ”

आईने मला रुपया देतांना विचारले की कशाला पाहिजे  
म्हणून. मी धापा टाकीत म्हणालो, “ घरावर सोन्याचीं कौळं  
चढवावयचीत ! ”

मी रुपया घेऊन बाजारपेठेंत येईपर्यंत लिलाव संपून देखील  
गेला होता ! अवध्या बारा आण्यांत मामांनी त्या पंचकल्याणी  
घोड्याचा लिलांव घेतला होता ! भौंवतालीं जमलेल्या लोकांना  
त्या घोड्याच्या अंगांतील गुण वर्णन करण्यांत मामा अगदीं रंगून  
गेले होते. बारा आणे हातांत पडतांच बाकीच्या सामानाचा लिलांव  
थांबवून तो मुसलमान घाईवाईने तसाच चालता झाला.

उरलेल्या चार आण्यापैकीं एक आण्याच्या विज्ञा स्वतःसाठीं  
आणि तीन आण्याचें हिरवे गवत घोड्यासाठीं मामांनी खरेदी  
केले. विढीचा एक झुरका मारीत मामांनी थोडेसे गवत त्या  
घोड्यापुढे केले. पण त्या ‘ उमद्या प्राण्या ’ ने त्या गवताकडे  
दुङ्कून देखील पाहिले नाहीं. एकाचा स्थितप्रक्ष साधूप्रमाणे ते  
उन्हांत तसेच उर्मे होतें.

“ राजाचं घोडे—असें गवत थोडेच खाईल रसऱ्यांत ! ” मामा  
गहिंवरून म्हणाले, “ त्याला घरीं घेऊन गेल्यावाचून खाणेपिणे  
नाहीं सुचणार ! ” तबेल्यांत बसून खाण्यापिण्याची त्याची संवय !

घोड्याच्या गळ्यांतली दोरी धरून मामा पुढे झाले; हातांत गवताची पेंढी घेऊन मी मार्गे झालो.

“ हं-चल बेटा ! ” मोठ्या सहानुभूतीने मामा पुटपुटले ! पण कसचे काय ? घोडे कांहीं जागचे हलेना ! मामा किंचित् हंसले. जणुं कांहीं घोड्याचे मन आपल्यालाच कळले असें त्यांनी दाखविले. त्यांनी मोठ्या प्रेमाने घोड्याच्या पाठीवर थाप मारली; पण घोड्याची फुरफुर नाहीं की कांहीं नाहीं ! तें आपले गंभीर चेहरा करून उभेच !

घोड्याची मनधरणी करण्याची मामांनी शिकस्त केली ! पण तें कांहीं बधलं नाहीं !

शेवटी मामा अगदीं शिवीगाळीवर आले ! कोणतीही शिवी म्हणून त्या घोड्याला यायचीं त्यांनी कांहीं बाकी ठेवली नाहीं ! पण कसचे काय अन् कसचे काय ! घोडे कांहीं आपली जागा सोडीना ! आतां मात्र मामांचा धीर सुटला ! त्यांतून रस्त्यावरचे टारगट लोक जेव्हां फारच हसायला लागले, तेव्हां त्यांनी शेजारच्या दुकानांतून एक सोटा मागून आणला.

“ वाब्या, तूं धर ही घोड्याची दोरी, अन् ओढ त्याला पुढे ! ” घोड्याला दिसेल अशा तऱ्हेने सोटा परजीत मामा म्हणाले. होता नव्हता तेवढा जोर एकवटून मी दोरी पुढे खेचली ! “ चक-चक-चक ” मामा मागून सोव्याने घोड्याला ढकळूं लागले ! पण छे, घोडे इंचभर देखील पुढे हलेना ! मामांच्या सहनशीलतेचा आतां मात्र कडेलोट झाला ! एक भयंकर शिवी देऊन त्यांनी असा कांहीं तडाखा मारला त्या सोव्याचा

त्याच्या पाठीवर ! घोडे एकदम चौखूर पुढे धांवेल म्हणून हातां-  
तील दोरी सोडून मी एकदम बाजूला झालों आणि मागे वळून  
पाहिले तों काय !—

डोळे एकदम गरगर फिरवून घोड्यानें आपलें अंग जमिनीवर  
धाडकन् टाकून दिलें तें कायमचेच ! एका क्षणांत सारा कारभार  
आटपला ! मरतांना त्यानें समाधानानें हातपाय देखील झाडले  
नाहीत !

दुपारच्या उन्हांत घोड्याचे प्रेत मधोमध ठेवून मी अन्  
मामा किती वेळ तरी तसेच रस्त्यांत बसलों होतो ! मला तर  
रडावें कां हंसावें हेच कळेना ! “ लक्ष्मी घरांत चालत आली  
होती—पण योग नव्हता ! ” मामा उपरण्यानें नाक शिकरत  
दुःखानें म्हणाले.

घोड्याचे सारे और्ध्वदेहिक उरकण्यासाठी मला आईकडून  
आणखी पांच रुपये मागून आणावे लागले. तेव्हां गांवच्या महारांनी  
तो मुडदा तेथून उठविण्याचे कबूल केले !

सारी निरवानिरव होईपर्यंत संध्याकाळ झाली. पण मामा कांहीं  
घरी परत आले नाहीत ! “ दुःखानें आपली कंबरच तर मोडली ! ”  
असें म्हणून ते तसेच तेथून जे आपल्या गांवीं पसार झाले ते वर्ष  
सहा महिने पुन्हां आमच्या गांवाकडे म्हणून फिरकले नाहीत !

फिरतीवरून परत आल्यानंतर वडिलांना जेव्हां हें कळें,  
तेव्हां दात ओंठ खाऊन ते म्हणाले, “ त्याला येऊन तर दे  
पुन्हां इये— ”

## काळ आणि काढंबरी

५

“ जर्गी सर्व सुखी असा कोण आहे ? ”

असा एक प्रश्न समर्थ रामदासांनी मानवजातीला विचारून ठेवलेला आहे. तथापि हा प्रश्न जगांतील दरिद्री लोकांच्या वतीनें रामदासस्वामींनी विचारून ठेवलेला असावा, असें थोडासा विचार केला असतां दिसून येईल. वर्षानुवर्षे ज्यांच्या सुखाच्या वाढत्या भरतीला कधीं ओहोटीच लागलीं नाहीं, असे कितीतरी भाग्य-शाली ‘ हरीचे लाल ’ या जगांत असल्याचें मला माहीत आहे !

लीना ही अशापैकीच एक बीं होती. गर्भश्रीमिंत आईबापांच्या पोटी तिचा जन्म झालेला होता. मुंबईतील एका लक्षाधिशाच्या पुत्राशीं तिचे विसाऱ्या वर्षीं लम्ह झालेले होते. त्यानंतर दोनचार वर्षांच्या आंतच एका सुंदर बाळसेदार मुलाची आणि गुबगुबींत गालाच्या एका मुऱ्याची, ती आई झालेली होती. त्यानंतर पुढे आणखी मुऱे होण्याची आवश्यकता तिला न वाटल्यानें तिनें तशात-हेची योजनाही यशस्वी रीतीनें अमलांत आणलेली होती !

‘ वाळकेश्वरा ’ वरील समुद्राच्या अगदीं कांठावर असलेल्या एका विस्तीर्ण आणि प्रासादतुल्य बंगल्यांत परांच्या जंच आणि मऊ गायांवर आणि शयन मंचकावर अक्षरशः लोळण्यापलीकडे तिला आयुष्यांत दुसरा कोणताही उद्योग उरलेला नव्हता ! किंवद्दुना लीनाचें उदाहरण सर्व रामदासांच्या डोळयांना जर प्रत्यक्ष पहावयाला मिळाले असतें तर “ जर्गीं सर्व सुखी असा कोण आहे ? ” हा प्रश्न विचारण्याची त्यांची छातीच झाली नसती !

लीनाच्या अपरंपार सुखांत एवढासासुद्धां कोठें उणेपणा नव्हता नाहीं म्हणावयाला, सुख अति झाले म्हणजे तें दुखायला लागतें, या न्यायानें, सुखांने तुङ्गंब भरलेल्या तिच्या जीवनांत एकाच काळजीचा ठणका तिच्या मनाला लागून राहिलेला होता. तो हा कीं, “ आपल्या सुखी आयुष्यांतील क्षणन् क्षण घालवायचा कसा ? ” खरोखर सुख आणि दुःख यांच्यां स्वरूपांत जमीन अस्मानाचें अंतर असेल तरी दोहोंच्या चालींत आणि गर्तींत विलक्षण सारखेणा आहे. यांत संशय नाही. दुःखी माणसाला आपल्या दुःखाचा एकेक क्षण साक्षात् एकाद्या युगासारखा वाटतो, तर सुखी माणसाला आपला सुखाचा क्षण कसा घालवावा हें कळत नसत्यामुळे तो एकाद्या कंटाळवाण्या युगाप्रमाणे मांडी घालूनच आपल्या छातीवर बसला आहे किंवा काय असें वाटत असतें. एकूण काय तर सुखी आणि दुःखी माणसाचें काळार्थी आपले नेहमीं वाकडे !

अष्टौप्रदैर मुळे दायांच्या आणि नोकरांच्या ताब्यांत असल्या-त्यामुळे आणि व्यापारी कामाच्या निमित्तानें यजमान सकाळी

नऊ वाजल्यापासून तों रात्रीं बारा वाजेपर्हत घरांतून बेपत्ता असल्या कारणानें ( आणि दमून इतक्या उशिरा परत आल्या-नंतरही त्यांचा विशेष कांहीं उपसर्ग होण्याचा संभव नसल्यानें ) दिवसाच्या चोबीस तासापैकीं प्रत्येक क्षणान् क्षण कसा घालवावा हा लीनापुढे एक मोठा प्रश्नच येऊन उभा राहिलेला होता. काळाला ठार मारण्याशीं मानवी समाजानें ज्या अनेक युक्त्या शोधून काढल्या आहेत, त्यापैकीं एकही युक्ति लीनाच्या उपयोगी पडण्यासारखी नव्हती. बाळबोध हिंदू घराण्यांतील बोलूनचालून ती एक बी असल्यामुळे, आणि उच्च शिक्षणासाठीं विलायतेची वारी करून येण्याची संधी तिच्या आयुष्यांत पूर्वी उत्पन्न न झाल्यामुळे विडी सिगारेट ओढणे किंवा मद्यपान करणे या गोष्टी तिला शक्यच नव्हत्या. विछान्यावर लोळण्यास सरावलेल्या तिच्या सुखलोळुप शरिराला घोड्याच्या शर्यतीच्या मैदानावरचा धांव. पळीचा जुगारही विशेष मानवण्यासारखा नव्हतां. सामाजिक कार्य करण्याच्या साळसूद नांवाखालीं स्वतःच्या श्रीमंती प्रतिष्ठेचे स्तोम माजविण्याइतका मतलबी अप्रामाणिकपणाही लीनाच्या स्वभावांत मुळापासूनच नव्हता. त्यामुळे वेळ घालविण्याची श्रीमंत समाजाची जी एक ठरलेली चाकोरी होती त्या चाकोरीच्या मार्गानें चालत जाऊ लीनाला शक्यच नव्हते.

लीनाच्या सुखी आयुष्यांतील या ‘भयंकर संकटा’ पासून एक दिवस अचानकपणे एका माणसानें तिची सुटका केली ! हा माणूस दुसरा तिसरा कोण नसून मोटार हांकणारा तिचा ड्रायव्हर गोकुळ हाच होय ! एके दिवशीं संध्याकाळीं कुलाब्याला फिरायला

गेली असतांना घर्यों परत येण्यासाठी म्हणून लीना आपल्या मोटारीत येऊन बसली. मालकीण मार्गे मोटारीत बसली कीं ड्रायव्हरनें ताबडतोब गाडी सुरु करावयाची हा नेहमीचा शिरस्ता; पण त्या दिवरीं गोकुळला काय झाले होतें कोणास ठाऊक. मार्गे गाडींत येऊन लीना बसली त्याला तब्बल एक मिनीट पूर्ण झाले, तरी त्याला त्याची शुद्ध नवहती! आणखी एक मिनीट कसे तरी गेले असेल! शेवटी लीना चिडून ओरडली, “गोकुळ-” तेव्हां गोकुळ खडबद्धून जागा झाला आणि भ्रमिष्ट चेहऱ्याने लीनाकडे पाहूं लागला.

“झोंपला होतास कीं काय?” लीनाने आणखी रागाऊन विचारले.

“नाहीं बाईसाहेब-” गोकुळ दांत विचकून ओशाळ्या स्वरांत म्हणाला.

“हें वाचतां वाचतां माझं मन इतकं गहून गेलं होतं, कीं आपण मार्गे गाडींत येऊन केव्हां बसलांत तें माझ्या ध्यानांत आले नाहीं.”

असे म्हणून गोकुळने आपल्या हातांतले एक लहानसे चोपडे वजा पुस्तक दाखविले न दाखविल्यासारखे केले. लीनाने तें पुस्तक त्याच्या हातांतून खसकन् ओढून घेतले आणि पाहिले तो कुठल्याशा एका चार आणे मालेत प्रसिद्ध झालेली ‘रंगेल ढाकू’ या नांवाची ती एक कादंबरी होती. एका बेशुद्ध अवस्थेत असलेल्या सुंदर तरुणीला डोळयांला काळीं ढापणे लावलेला एक तगडा तरुण पळऊन नेत आहे असे एक भडक चित्र त्या कादंब-

रीच्या मुखपृष्ठावर चितारलेले होते. तें चित्र पाहतांच गोकुळची हजेरी घेणशासाठी अर्धवट उघडलेले लीनाचें तोंड तसेच निःशब्द स्थिरीत कायम राहिले. पुण्याचें पान उलटून तिनें कादंबरीच्या पहिल्या पानांवर दृष्टी टांकली नाहीं तोंच—

त्यानंतर जवळ जवळ दोनतासपर्यंत ती शुद्धीवर आली नाहीं, असें म्हटले तरी चालेल ! शेवटच्या प्रकरणांतील शेवटच्या ओळीचा अगदीं शेवटला शब्द वाचून ती कादंबरी कोठल्या छापखान्यांत कोणी छापली, या मजकुरापर्यंत ती जेव्हां येऊन ठेपली, तेव्हां ती कुठे भानावर आली. पुस्तक मिटवून ती आजू-बाजूला पाहू लागली. तों बाहेर अंधार पडला होता. अर्थात मोठारीमधला विजेचा दिवा गोकुळनें आधींच लावून ठेवलेला होता. हे ओघानेंच आले, “ काय आहे कैंड नाहीं सुंदर हे पुस्तक मग आम्ही काय म्हणत होतो ? ” अशा अपेक्षेने चमकणाऱ्या सस्मित चेहऱ्यानें गोकुळ तिच्याकडे पाहात होता ! लीनानें आपल्या हातांतील हिण्याच्या घज्याळाकडे पाहिले तो नऊ वाजून गेले होते.

“ काय नऊ ! ” लीना स्वतःशींच एकदम उद्गारली, म्हणजे दोन तास मी हे वाचीत होते कीं काय, कसा वेळ गेला हे मला कळलं सुद्धां नाहीं ! ”

गाढी सुरु करतां करतां गोकुळ विजयाच्या आनंदानें वाजवी-पेक्षां मोळ्यानें हंसला. मार्गे मालकीण बसली आहे, याचें त्याला जणुं कांहीं भानव राहिले नाहीं.

वेळ कसा घालवावा याचें लीनाला जें एक भयंकर कोळे पडून

राहिले होतें तें एकदमच सुळ्यासारखें तिला वाढले. घरी परत येतां येतां माधव बागेतील कुठल्या तरी एका दुकानांतून गोकुळच्या मदतीने एक आणा, दोन आणे, तीन आणे, चार आणे मालेतील जेवढ्या कादंबन्या तिला विकत आणणे शक्य होतें तेवढ्या खरेदी करून ती घरी आली.

त्यानंतर जवळ जवळ एक तब्बल महिना ती आपल्या अंथ-रुणवरच पूळून होती! अर्थात ती आजारी नव्हती हें सूज वाचकांनीं ताबडतोब ओळखलें असेलच. आपल्या छपरी पलंगाच्या विस्तीर्ण बिछान्यावर दोन्ही बाजूला कादंबन्यांचे भारेच्या भरे मांडून ती त्यांमध्ये बेहोषपणे पहुळेली होती. खाण्याची, जेव-ण्याची किंवा झोपण्याची तिला जवळ जवळ शुद्ध नव्हती असें म्हटलें तरी चालेल. तिचे सर्व उपचार एकाद्या आजारी माणसां प्रमाणं बिछान्यावर पडल्या पडल्या, पण कादंबन्या वाचतां वाचतांच चालत असत. अखेर काळाळा ठार मारण्याचा 'कादंबरी' नामक एक विनतोड तोडगा तिच्या हातीं सांपडलाच एकदांचा! आतां तिच्या सुखामध्ये कोणत्याही तंहेचा उणेपणा शिलक उरला नव्हता; या नंतर मोटारीमध्ये बसून सकाळीं व संध्याकाळीं बाहेर फिरावयास जाणे तिने जवळ जवळ वर्जर्यच केले होते. ड्रायव्हर गोकुळला आतां एकच उेयाग लागून राहिला. दर शनिवारीं नव्या आणि जुन्या बाजारांत मिळतील तेवढ्या सर्व कादंबन्या खेदी करून आणि त्या मोटरींत घालून तो सारा बोजा मालकिणीच्या पलंगाभोवतीं आणून सुपूर्द करावयाचा एक-देंच आतां त्याचें काम राहिले. पुष्कळ वेळां दुकानदाराच्या हात-

चलाखीमुळे किंवा गोकुळच्या उपजत मूर्खपणामुळे त्याच त्याच कादंबन्या तो खरेदी करून आणीत असे. अर्थात गोकुळच्या तें जसें ध्यानांत येत नसे तसे कादंबरी वाचनाच्या भुकेने वखवख-लेल्या लीनाच्याही तें कधीच लक्षांत आले नाही.

अशा अखंड बेहोष अवस्थेत लीनाच्या आयुष्याचीं एक नाहीं दोन नाहीं चांगलीं एकावर दोन बारा वर्षे गेलीं ! अर्थात् तिला स्वतःला या बारा वर्षांचा पत्ता नव्हता हें सांगावयास नकोच ! तिचा थोरला मुलगा बी. ए. ची परीक्षा पास होऊन पुढील अभ्यासक्रमासाठीं विलायतेस गेला आणि तिच्या धाकव्या मुर्लीचे लग्न होऊन ती मुंबई बाहेर आपल्या सासरी नांदायला गेली, तरी लीनाला ला गोष्टीचे भानही नव्हतें. कादंबरी वाचनाची तिनें डोक्यांत चढवून ठेवलेली समाधी कोणत्याही कारणाने खालीं उतरणे शक्य नव्हतें. एवद्या काळांत मराठी भाषेतील एकूण एक कादंबन्या तिनें वाचून काढल्या ‘हरी नारायण’ च्या वाचल्या, ‘नारायण हरी’च्या वाचल्या, ‘इंदु प्रकाशांतील’ दातारांच्या वाचल्या, ‘मनोरंजनां’ तील गुर्जरांच्या वाचल्या, नाथमाधवांच्या वाचल्या, हडपांच्या वाचल्या, फडके खांडेकरांच्या वाचल्या, वरेक-रांच्या स्वतःच्या वाचल्या, त्यांनी भाषांतर केलेल्या वाचल्या, त्याशिवाय आणा दोन आणेवाल्या मालापासून तो ‘सरस सुरस’ मालामधून चुरशीनें प्रसिद्ध झालेल्या एकूण एक कादंबन्या तिनें अव्वलपासून अखेरपर्यंत एकही शब्द न गाळतां वाचून काढल्या. निम्यापेक्षां अधिक कादंबन्या तर आपण एकादी नवीन कादंबरी वाचीत आहोत अशा भावनेने दोनदांच नव्हे तर दहा दहा बारा बारा

वेळा देखील तिने वाचल्या. अशा रीतीने काढंबरी वाचनांत तिने घालविलेला बारा वर्षाचा अखंड काल म्हणजे काळाला ठार मारण्याचे तिने जवळ जवळ एक अघोर तपच पूर्ण केले असे म्हटले तरी चालेल.

पृथ्वीतलावर कोणतीही एकादी अद्भुत गोष्ट घडली की तिचा 'रिपोर्ट' स्वर्गापर्यंत हमखास हा जायचाच हे पुराण-कालापासून आपल्याला माहित आहे! शुक्राचार्यासारखा अगर विश्वामित्रासारखा एकादा ब्रह्मचारी योगी पुरुष मांडी घालून अघोर तपश्चर्या करावयाला बसला की, तिकडे स्वर्गात इंद्राचे आसन आपोआप डळमठायला हे लागायचेच! ब्रह्मचर्याचे आणि इंद्राचे अनादि कालापासून एवढे वाकडे कां याचा कोणालाही अजून पत्त, लागलेला नाही! काळावर मात करण्यासाठी काढंबरी वाचनाची अघोर तपश्चर्या लीनाने जेव्हां सुरु केली, तेव्हां त्या गोष्टीची खबर स्वर्गामध्ये भगवान् काळपुरुषाला त्याच्या दूतांनी पोंहोचविली नाहीं असे कसे होईल? पण उपेक्षेन हसण्या-पलीकडे 'काळाने' त्या गोष्टीची दादच घेतली नाहीं! जगाच्या आरंभापासून अगणित वस्तूंचा आणि प्राणांचा नाश करून करून त्या निशेंत उन्मत्त झालेल्या काळाला वाळकेश्वरावर मराठी काढंबन्या वाचीत बसलेल्या एका क्षुद्र खीची काय पर्वा असणार? जगांत युद्धे, दुष्काळ, सांथीचे रोग, निर्माण करून असंख्य मानवी जीवांची हत्या करण्यांत रंगून गेलेल्या काळपुरुषाला आपल्याला ठार करण्याचा पृथ्वीतलावर कोणी प्रयत्न करीत आहे, हे सहजा-सहजी कळण्यासारखे नव्हतें. ज्या दिवशीं काढंबरी वाचनाची

लीनाचीं बारा वर्षे पूर्ण झालीं, त्या दिवशीं स्वर्गात आपल्या रेड्यावर बसून काळ्पुरुष हिंडत असतांना एकदम वरचेवर हवेंत उडाला आणि खालीं जमिनीवर ( म्हणजे स्वर्गातल्या ) येऊन दणकन् आदलला ! लांबून एकाद्या वाघाचा वास यावा किनई, तसा खाचा रेडाही लाल डोळे कहन आणि नाकपुड्या फेंदाऱून पृथ्वीतलावर वाळकेश्वरांया दिशेने रोखून बघूं लागला. त्याच क्षणीं मुंबई विभागावर नेमलेले कालदूत धापा टाकीत काळ-पुरुषापुढे येऊन हजर झाले आणि घाबन्या स्वरांत सांगूं लागले, “ भगवन्, आपण प्रयक्ष जाऊन या गोष्टीचा बंदोबस्त कराल, तरच यापुढे आपली घडगत आहे ! आम्ही तर हरलोंत ! ”

तेव्हां नाइलाज म्हणून बाकीचीं कामें काळ्पुरुषानें बाजूला ठेवलीं, आणि आपल्या रेड्यावर बसून स्वारी ताबडतोब मुंबईच्या रोखानें निघाली. लीनाचा बंगला शोधून काढण्यास त्याला कांहीं फारसा प्रयत्न पडला नाहीं. लीनाच्या घराचा नंबर काय एवढेंच त्यानें एका पोलिसाला विचारले. फाटकाबाहेरच्या एका झाडाला आपला रेडा बांधून काळ्पुरुष पाय न वाजवितां हक्कच बंगल्यांत शरला. सर्व जगाला भयकंपित करणारा काळ्पुरुष ! पण लीना-च्या खोलींत पाय टाकतांना पायांपासून शेंडीपर्यंत त्याला अक्षरशः घाम सुटला होता म्हणाना ! कादंबन्यांच्या प्रचंड डिगांड बेहोष होऊन पडलेल्या लीनाच्या चेहन्यावरचे तें उग्र तपस्तेज बघून काळ्पुरुषानें आपले डोळे क्षणभर मिटूनच घेतले ! पांच मिनिटें झालीं-पंधरा मिनिटें झाली—जवळ जवळ एक तास झाला ! भिती वरच्या घडयाळानें काळ्पुरुषाकडे डोळे मिचकावूनच बारा वाज-

ल्याचे बारा कर्कश टोलेही दिले ! तरीदेखील काळपुरुष आपल्या खोर्लीत येऊन आपल्या शेजारी उभा असल्याची लीनाला जाणीव नव्हती. नुकतीच प्रसिद्ध झालेली फडकयांची 'अखेरचें बंड' काढंबरी वाचयांत ती गुंग होऊन गेली होती. शेवटों कंठाळून जाऊन लीनाचें लक्ष आपल्याकडे वेधम्यासाठी म्हणून काळपुरुषाने आपल्या बर्फासारख्या थंडगार बोटांचा स्पर्श तिच्या कपाळाला केला; पण शेजारी घोरत पडलेल्या आपल्या यजमानांचा हातच चुकून आपल्या अंगाला लागला अशा कल्पनेने लीनानें वाचतां वाचतां त्या दिशेला एक थप्पड लगावल्यासारखें केले. काळपुरुषाच्या सहनशीलतेला आतां कांहीं सीमाच राहिली नाहीं. शेवटचा निश्चय करून त्याने लीनाचा खांदा गदगदून हालविला; आणि कर्कश स्वरांत तो म्हणाला, “लीना—!” तथापि काळपुरुषाकडे ढुऱ्ऱनही वर न पाहतां लीनानें आपल्या हातांतील ‘अखेरच्या बंडा’ चा असा कांहीं जबरदस्त ‘पांचशें पानी’ तडाखा त्या काळपुरुषाच्या श्रीमुखांत लगावला कीं त्याच पावर्ली तो तीन ताढ मागल्यामार्गे खिडकींतून उडाला आणि लांब बाहेरच्या फाटकापाशीं येऊन आढळला.

जमिनीवर बसल्या बसल्या गाल चोळीत चोळीत काळपुरुष अंधारांत आजुबाजूला पाहूं लागला. तो ल्याच्या रेड्याचाही कोठें पत्ता नव्हता. झाडाला बांधलेले त्याचें तुटके दावे तेवढे शिळ्क उरलेले होतें। रेड्याची गंमत अशी झाली कीं, नेहमीप्रमाणे काढंबन्यांचा एक भला मोठा गट्ठा मोटारीत भव्हन गोकूळ बंगल्याच्या फाटकांत शिरत असतां त्या काढंबन्यांच्या वासानें तो

रेडा इतका विथरला कीं आपली दोरी तोडून तो थेट स्वर्गापर्यंत तसाच उधळत गेला ! एकदांही त्याने मार्गे वळून पाहिले नाहीं. अर्थात् रडाच नसल्यामुळे भगवान् काळपुरुषाला आपला स्वर्गापर्यंतचा प्रवास गाल चोळीत चोळीत पार्यांच करणे भाग पडले, हें सांगणे नलगे !

दुसऱ्या दिवशीं स्वर्गात एक प्रचंड सभा बोलावून आधल्या दिवशींच्या अपमानानें संतापलेल्या भगवान् काळपुरुषानें ‘कादंबरी’ या मानवी लेखन प्रकाराला ‘भयंकर’ शाप देऊन टाकला :—

“ मला ठार मारण्यासाठीं पृथ्वीतळावर मनुष्यप्राण्यानें जीं जीं शळ्ये शोधून काढलीं आहेत त्या सर्वांमध्ये ‘कादंबरी’ हें एक अमोघ शळ्य आहे हें मला मान्य आहे. ‘कादंबरी’ हा शब्द उच्चारतांना माझ्या सर्वांगाला कंपरे सुटत आहे आणि ‘अखेरच्या बंडा’ मुळे माझा डावा गाल जो कालपासून लाल झाला आहे. तो अद्यापीहि तसाच आहे. कादंबरी लिहिणारांचा हात धरणे शक्यच नाही असें विचाराअंती मला आढळून आल्याकारणानें कादंबरी लिहिणाराला आणि वाचणाराला केवळ शाप देण्यापलीकडे ; मला दुसरे कोहींही करतां येण्याजोगे नाहीं. तेव्हां संतापून भी असा शाप देतो कीं, पृथ्वीतळावर जो माणूस ‘कादंबरी’ लिहील त्याला केवळ कादंबरीलेखनावर आपली उपजीविका करणे शक्य होणार नाही. त्याचा सारा जन्म दारिद्र्यांत आणि हालअपेष्टेतच जाईल. त्याप्रमाणे मला ठार मारण्यासाठीं म्हणून जो कोणी अशा कादंबन्यांचे वा ५

एकसारखे सतत वाचन करीत राहील त्याच्या स्मरणांत वाच-  
लेल्या मजकुरापैकीं एक अक्षरही शिळ्क रहाणार नाहीं ! ”

वाचकहो, कादंबरी लेखकाला आणि वाचकाला काळपुरुषानें  
देऊन ठेवलेला हा कायमचा शाप खरा आहे का खोटा आहे,  
याचा आतां निवाडा करणे मी तुमच्याच हातीं सोपीवितो. अर्थात्  
ही मी जी तुम्हांला सांगितलेली आहे ती ‘कादंबरी’ नसून  
एक लघुकथा आहे. तेव्हां काळपुरुषाचा शाप हिला लागू नाहीं  
आणि म्हणून तिच्यांतला अर्थ तुम्ही विसर्हन जाणे शक्यच  
नाहीं याविषयी माझी खात्री आहे.

# आम्ही सात जण आणि ती !

६

आम्हीं एकंदर सात जण होतों. सदू, दिन्या, विशा, सोन्या, बाळू, चिंतू आणि मी. साधारण एकाच वयाचे अन् एकाच गांवचे. आमचीं वयें असतील बारापासून चौदापर्यंत. इंग्रजी शिकप्यासाठीं आम्हीं पुण्यास येऊन राहिलों होतों. दोघेतिथे चौर्थींत होतों. कांहीं पांचवींत होतों. विशा सगळ्यांपेक्षां वयानें मोठा. आणि मठुद्दी पण तो तेवढा तिसरींत होता.

कसबा पेठेत एका बोळांत वडा होता कुठल्याशा इनामदारांचा. खूप जुना आणि खूपच मोठा. आंत कितीतरी खोल्या अन् किती तरी चौक. पुष्कळ बिंदाडे भरलीं होतीं आंत. आम्हींदी सारे तिथेंच होतों. पण अभ्यासाला मात्र आम्ही एका ठिकाणी बसायचें एका माडीवर. चांगली लांबलचक माडी होती ती सात खणी. सात खिडक्या होत्या तिला रस्त्याच्या बाजूकडे. खिडक्यांना कातीव महिरापी होत्या. आणि वर पटई होती शिमश्वीची !

जेवण्यापुरते आम्हीं आपापल्या बिन्हाडांत जात असूं तेवढेच काय ते ! बाकी सारा वेळ आम्हीं आपले त्या माडींत असायचे. खेळत, हुदडत नाहीं तर किंचाळत. असा कोणताही खेळ नवहता की, जो आम्हीं त्या माडीवर खेळत नसूं ! बदाबदी, हुतूतूपासून तों किंकेटपर्यंत ! अशा धांगडधिंगयानें जमिनीचा अगदीं उकिरडा होऊन जाई. मग दर रविवारीं शेण आणून आम्हीं सारीं जमीन सारवून ध्यायचे.

एक अभ्यासाची गोष्ट सोडली तर बाकीच्या कोणत्याही बाबतींत आम्हीं सातीजण हार जाण्यापैकीं नवहतों. खालीं चौकांत हौद होता पाण्याचा. त्याच्या शेजारीं सोनचाफ्याचे झाड होतें उंच. रोज सकाळीं उठून हौदावर आंघोळी करायच्या थंड पाण्यानें. म्हणजे पाण्याच्या बादल्या ओतून ध्यायच्या डोक्यावर भडाभड. मग धोतरे धुवायचीं आपापलीं. अगदीं ल्यांच्यावर गुलाबी झांक येई तोंपर्यंत. चांफ्याच्या झाडावर चहून फुले तोडायची. नंतर घाई. घाईत जेऊन शाळें जायचे सर्वांनी अगदीं बरोबर. शाळा चुकवायची झाली तरो ती देखील सर्वांनी बरोबरच. कधीं रात्री भटकायला जायचे झाले तरी सर्वांनी मिळून; म्हणजे माडीच्या खिडक्यांतून रस्त्यावर उड्या मारून.

पण चुकून एकाच्याही तोंडून कधीं अवाक्षर निधायचे नाहीं त्याबद्दल. सात जण आम्हीं, पण एका दिलाचे नि एका जीवाचे. एकाला कुठे टोंचले तर सारे विबहकायचे; एकाला कांहीं मिळाले तर सारे नाचायचे !

तन्हा पाहिली तर प्रत्येकाची निरनिराळी. स्वभावही प्रत्ये-

काचा निराळा निराळा. सदूला खाण्याचा नाद तर दिन्याला मारामारी करायचा. विशा सकाळपासून संध्याकाळपर्यंत तालीम करायचा. सोन्याला वयाच्या मानानें लौकरच मिशा फुटायला लागल्या होत्या. तो मिशाना पीळ भरीत बसायचा. बाढूला गाण्याचे वेड तर चिंतूला नाटकांत काम करण्याचे आणि मला वाचण्याचे. माझ्या ढोक्यांत नुसत्या कविता न् कादंबन्या भरल्या होत्या. सात जणांचे सात प्रकार होते, पण मनानें मात्र सारे एक. सगळ्यांचे ठरल्यावांचून कोणी कांही करायचा नाही.

सुट्टीचा दिवस होता एक. सकाळचे दहा वाजले होते. खिडकीकडे तोऱ करून विशा जोर काढीत होता. काय झाले कुणास ठाऊक. जोर काढतां काढतां विचू डसावा तसा विशा उठला आणि ताडकन् उडी मारून खिडकीकडे धांवला. विशा धांवला तसा सोन्या धांवला. सोन्या धांवला तसा दिन्या धांवला. सारेच खडबून उठलों आम्ही. आणि साती खिडक्यांतून डोकावून बाहेर बघूं लागलों. एक खिडकींतून बघूं लागला कीं सारे बाहेर बघणारच. हें मुळीं आमचे अगदीं ठरलेलेंच.

समोर मारवाड्याचे एक घर होते. होते अरुंद दोन खणीं, पण तीन मजली. चकचकीत रोगणाचा भडक तांबडा रंग दिला होता त्याला. त्यामुळे त्या जुनाट मळक्या बोळांत तें घर एकदम डोळ्यांत शिरल्यासारखे दिसायचे. काळ्या माणसाच्या अंगावर उठलेल्या लाल कोडाप्रमाणे. बांधल्यापासून तें घर बंदच होते. ल्याच्या तिसऱ्या मजल्याच्या छपराला एक काळी बाहुली मात्र कित्येक दिवस लोंबत होती. कोणी म्हणत घर बांधून मालक मुलखाला

गेला तिथेच मेला. कुणास ठाऊक. पण आज इतक्या दिवसांनी त्या घरांत कुणी तरी रहायला आले होते. दुसऱ्या मजल्याच्या तीन खिडक्या उघडल्या होत्या, आणि सज्जांत एक बाई उभी होती. डोळे फाडून फाडून विशा तिच्याकडे बघत होता. आम्ही आमीपांठीने तिच्याकडे आणि विशाकडे बघत होतो.

विशा तिच्याकडे कां बघत होता है आम्हांला कळेना. आम्हां सर्वपिक्षां वर्षादोन वर्षानीं तो वडील होता. आणि अभ्यासांत जरी तो सर्वांच्या मार्गे होता, तरी पण त्याची वयाची वडीलकी आम्ही मानीत असू. कां कोण जाणे, आमच्यापेक्षां जगांतले त्याला पुष्कळच कांहीं तरी कळते असें आम्हांला नेहमी वाटायचे. बायकांबद्दल अलिकडे तो बराच बोलूळ लागला होता. आणि त्याचें ते बोलणे आम्हांला देखील पुष्कळच आवडायचे. पण एकाद्या नवख्या बाईच्या चेहऱ्याकडे इतक्या समोरासमोर आणि इतक्या जवळून बघण्याची ही आमची पाहिलीच वेळ होती.

पाहिल्यांने पाहिले तेव्हां ती दिसली एखाद्या बाईसारखी. डोक्यावरून पदर होता तिच्या. पण पुढ्हां पाहिले तेव्हां ती. मुलीसारखी दिसली. क्षगभर ती मुलगी आहे कां बाई आहे हेच कळेना. पण ती अगदी तरुण होती आणि आमच्यापेक्षां मोठी होती एवढे खास. टिकन्या टिकल्याचे पातळ नेसली होती ती. आणि तिच्या सान्या अंगावर सोन्याचे न् मोऱ्याचे दागिने झळकत होते. लप्ससमारंभांत श्रीमंतांच्या क्रितीतरी बाया पाहिल्या होत्या आम्ही, पण अशी बाई मात्र आम्ही कधीच पाहिली नव्हती.

कांहींतरी निराळीच दिसत होती ती. आम्हीं तिच्याकडे बघतो न बघतो, तोंच डोळे वर करून तिने आमच्याकडे पाहिले. आणि ती अशी सुरेख हंसली म्हणतां-

लाजून मागच्या मागे आम्हीं कोलमडलोंच. सदूने दिन्याच्या पाठीवर जोराने थाप मारला. सोन्या एवढा गंभीर पण कोपन्यांत जाऊन त्याने शीर्षासन उभारले. 'मला मदन भासे' म्हणून बाळूने तान ठोकली अनुचितू कोठल्या तरी नाटकांतले भाषण किचाकूळ लागला. आणि विशाने मला अशी कडकदून मिठी मारली कीं, माझा अर्धा प्राण डोळयांतून बाहेर येतो कीं काय असे मला वाटले.

"माझ्याकडे बघून ती हंसली!" सोन्या हवेंत तंगज्ञा आडीत म्हणाला.

"नाहीं-माझ्याकडे बघून!" बाळू ओरडला.

"मूर्ख आहात, ती आमच्याकडे बघून हंसली!" दिन्या सदूच्या हातावर टाळी मारीत म्हणाला. सोन्या न् बाळू चिडून त्यांच्या अंगावर धांवले. मारामारा जुंपते कीं काय असे वाटले. पण विशाने गंभीर चेहरा करून सांगितले, "ती आपणा सर्वांकडे बघून हंसली!" त्याबरोबर आनंदाने बेहोष होऊन आम्हीं विशाला अशा कांहीं मिळ्या मारल्या—छे, त्या रात्री आमच्या-पैकीं कोणालाच झोप आली नाहीं!

दुसऱ्या दिवसापासून आमचा आयुष्यकम एकदम बदलला. आमचीं नेहमींची मारामारी, आरडाओरड आणि दांडगाई एक-दम थांबली. सातीजणांच्या ट्रॅका अनु वळकव्या सात खिड-

क्यांच्या जवळ येऊन पडल्या. परीक्षा जवळ आलेल्या होत्या. त्याचें निमित्त करून आम्ही शाळेत जाण्याचें जवळ जवळ तह. कूबच केले. जेवणाच्या वेळी आम्हांला खालीं जावै लागे तेवढेच. बाकीचा सारा वेळ आम्ही खिडक्यांतच मुकाम करून होतों. विशानें तर तीन दिवस लंघन केले. एखाथा पुतळ्याप्रमाणे तो आपल्या खिडकीत उभा होता.

पण दिवसांतून फारच थोडा वेळ ती बाई आमच्या दृष्टीस पडे. तीन खिडक्यांपैकीं दोन खिडक्यांना तिनें चिकाचे पडदे लावले होते. एका खिडकीत तिने पोपटाचा पिंजरा टांगला होता. पोपटाला खायला घालायला ती एकादे वेळीं सकाळीं खिडकीत यायची तेवढीच. त्यावेळीं आम्ही सारेजण पटापट आपापल्या खिडक्यांत खडे रहायचे. ती आमच्याकडे कधीं पहायची, कधीं नाहीं पहायची! पाहिलेच तिने आमच्याकडे तर आम्ही विशाच्या चेहन्याकडे पाहायचे! तो तिच्याकडे बघून हंसला तर आम्ही हंसायचे अन् तिच्याकडे बघायचे.

दुपारभर तिच्या माडीच्या खिडक्या लागलेल्या असायच्या. संध्याकाळीं मात्र उत्तम उत्तम पोषाख करून ती आपल्या खिडकीत बसायची. रोज तिचा पोषाख नवा नवा असे. आणि माडीत लावलेल्या झगझगीत दिव्याच्या प्रकाशांत तर तिच्या अंगावरचे कपडे अन् दागिने खूपच चमकायचे.

संध्याकाळचे हिंडायला जाणे आतां एकदम आम्ही 'कठाप' करून टाकले. ती खिडकीत नटून थटून बसली कीं आम्हीही समोर आपापल्या खिडक्यांत उभे राहायचे. विशा आपले पिळ-

दार दंड फुगवायला लागावयाचा तर सोन्या आपल्या कोंवळ्या  
मिशा पिरगाळून त्यांना चांगलींच टोके आणावयाचा ! मी  
कोठली तरी कविता गुणगुणायला सुरुवात करायचा, तर बालू  
'पुरिया' रागांतली एकादी चीज आळवायला लागायचा ! सदू  
आणि दिन्या दिवसभर साबण लावून लावून स्वच्छ धुतलेले  
सदरे घालून ऐटीत उभे राहिलेले असायचे.

पण संध्याकाळचे वेळीं आम्हीं कितीही तिच्याकडे रोखून  
पाहिले तरी ती आमच्याकडे बघायची नाहीं. कां कोणास  
ठाऊक. ती कोणाची तरी वाट पहात असावी, असे विशा  
म्हणायचा. पण आमचा त्यावर विश्वास बसला नाहीं. तिच्याकडे  
कोणीही येत नसे आणि तीही पण कुठे जात नसे. तिच्या घरांत  
माणसेही कुणी नव्हती. फक्त एक म्हातारी मोलकरीण काय ती.  
रात्रीच्या वेळीं ती एकटीच सतार छेडीत बसायची. तिच्या  
सतारीचे बोल कानावर पडले कीं, अंगावरचीं पांघरुणे फेकून  
देऊन आम्हीं अंथरुणावर अर्धवट उठून बसायचे. आणि तासचे  
तास एकमेकांशीं न बोलतांना ते ऐकत रहायचे.

तिच्यावांचून आम्हांला आतां दुसरा विषयच उरला नाहीं.  
बोलणे, चालणे, विचार सारें कांहीं तिच्याबद्दल. ती कोण आहे,  
कोढून आली, काय करते, नांव काय तिचे याची कांहीं एक  
माहिती नव्हती आम्हांला. पण कां कोण जाणे. आम्हांला  
तिच्याविषयीं एकझम विलक्षण आदर वाढूं लागला. -आणि-  
दोन चार दिवसांनीं आपलेपणाही वाढूं लागला.

“ कुठल्या तरी संस्थानची राजकन्या असावी ही ! ” विशा निश्चयाच्या स्वरानें म्हणाला.

“ मला वाटतें सध्यां ती अज्ञात अवस्थेत असावी ! ” काणत्या तरी कांदबरीची आठवण होऊन मी म्हणालो.

“ फार दुःखित दिसते विचारी ! कसल्या तरी संकटांत असावी ! ” दिन्या हळहळला.

“ आपण येथें समोर असल्यावर संकटाची तिथा काय भीति ! एकेकाला पालथा घालीन कोणी तिला त्रास द्यायला आला तर ! ” सदू मुठी उगाऱून सात्विक संतापानें उद्घारला.

“ दिवसभर तिचा वेळ कसा जात असेल कोणास ठाऊक ! कोणी तिच्याकडे येत नाहीं कीं जात नाहीं ! ” चिंतू चुटपुटला.

“ आपण येतां का तिच्या घरी ! ” सर्वाच्या मनांत एकदम एकवेळी विचार आला. आणि अर्धवट शब्दही निसटले तोंडांतून तसे. पण मनांतला विचार तसाच एकदम थबकला. सारे चपापून एकमेकाच्या चेहऱ्याकडे बघूं लागलों ! तिच्यासाठीं सोनचांफ्याचीं ताजीं ताजीं फुले किंवा तिच्या पोपटासाठीं एकादा पेरु किंवा डाळिंब घेऊन तिच्या म.डीवर जायचे अन् तिचीं ओढख करून ध्यायची असा विचार रात्रभर माझ्या डोक्यांत थैमान घालत होता ! पण सकाळीं उठल्यावर तो इतरांना सागा.ची कांहीं मला छाती झाली नाहीं.

आठ दिवस आमची माडी एकाएकीं इतकी शांत झाली कीं, आमच्या दंग्यानें अ.णि आरडाओरडीनें कंटाळलेल्या वाढ्यांतील वडीलधाच्या बिन्हाडकरूना आमच्याबद्दल अतिशय कौतुक वाढू.

लागले. वार्षिक परीक्षा जवळ आल्यामुळे पोरे अभ्यासांत गद्दन गेली असार्वीत असाच सर्वांनी समज करून घेतला.

नवव्या दिवशी मुंबईदून एक पाहुणा आला आमच्या बिन्हाडी. आमच्या चुलत्याचा मित्र होता तो. होता वीसपंच-वीस वर्षांचा. राजे नांव त्यांचे. मुंबईचाच रहाणारा तो अनुत्यांतून घरचा बन्यापैकी. झोंकांत कपडे होते त्याचे. आल्यानंतर दिवसभर कामांतच होता तो. पण संध्याकाळी जो परत आला तो थेट आमच्याच माडीवर. खाली बिन्हाडांत गदां होती म्हणून इथेच झोंपू रात्र भर असे कांदीसें तो म्हणाला. आम्हीं सारे मनांतल्या मनांत चरफडलों. ही नसती ब्याद कुटून उपटली? पण बोलणार कसे! सात खिडक्याशेजारी मांडलेल्या आमच्या सात वळकव्यांचे कौतुक करीत राजे एका खिडकीत जाऊन बाहेर बघू लागला. त्याबरोबर आम्हां सातही जणांच्या काळजांत एकदम कळ निघाली. समोरच्या बाईला-काय वाटेल तें झाले तरी-यानें बघतां कामा नये असाच सर्वांच्या मनांत विचार आला. कां कोणास ठाऊक? पण नशिब कमले द्वाढ! राजे खिडकीत यायला आणि ती समोरची बाई आपल्या खिडकीत रोजच्या प्रमाणे नटून यायला एकच गांठ पडली! विजेचा धक्का बसावा तसा राजे एकदम ताठ होऊन तिच्याकडे बघू लागला अनु तीही तशाच रोखल्या नजरेने त्याच्याकडे बघू लागली. आतांपर्यंत तिने असें आमच्याकडे कधीच पाहिले नव्हते! श्वास आवरून खरून आम्हीं थरथरत त्यांच्याकडे बघू लागलों-

“ अरेच्या, ही इथे! ” चमत्कारिक स्वरांत राजे एकदम

किंचाळला आणि आमच्याकडे वळून मोठ्यानें हंसला. आम्हीं आश्र्यानें अगदीं कोलमडप्याच्या बेतांत :आलों. ‘ही’—आणि ‘इथं’!

“हे पहा, तुमचा कांहीं तरी गैरसमज होतों आहे राजे !” विशा गंभीर चेहरा करून पुढे सरकळा.

“म्हणजे-काय म्हणतां काय तुम्हीं !” राजे आश्र्यानें म्हणाला. त्याचें लक्ष अयापि समोरच्या माडीकडेच होते.

“तुम्हांला वाटतं त्या बाईया नव्हत !” मी भीत भीत बोल-प्याचें धाडस केले, “या कुठल्या तरी संस्थानच्या—”

“संस्थानच्या !” राजे खो खो हंसत म्हणाला, “काय मूर्ख आहांत तुम्ही पुण्याचीं पोरे ! अरे, ही ती साली—”

“हां ! खबरदार त्यांच्याबद्दल असें कांहीं बोलाल तर !” दिनू आणि सदू मुठी वळून एकदम राजांच्या अंगावर चाल करून गेले. एका क्षणांत खोलींत भलतेंच गंभीर वातावरण निर्माण झाले. राजे चटकन मागे सरला म्हणूनच वांचला.

“असें म्हणतां तुम्ही ! बरें आहे तर मग ! समोरच्या माडीत जाऊनच मी तुम्हांला नमस्कार करतों म्हणजे झाले.” राजे डोक्ले मिचकावीत म्हणाला.

“भ्रम आहे तुमचा भ्रम ! ती धके मारून तुम्हांला खाली हांकून देईल तेव्हा कलेल !” दिन्या चिढून म्हणाला. पण त्याचे शब्द ऐकायला राजे होता कोठें तेथें ! तो तडक बाहेर पडला !

राजाला खालं का गिळूं असें आम्हांला होऊन गेले ! चिंतां दुर चेहून्यांनी आम्ही आपापेल्या खिडक्यांत धांवलों अन् पुढे

काय होतें तें पहायला उमें राहिलों ! ती बाई त्याची चांगलीच खोडकी जिरवील याबद्दल आम्हांला बिलकूल संशय नवृत्ता ! “ तरी ती बाई काहीं सामान्य नाहीं ! ” विशा अधिकारवाणीने म्हणाला.

रस्त्यावरच्या माडीने राजे सरळ वर चढला, तो धाढ् धाढ् पाय वाजवीत थेट अगदीं तिच्या माडीवर गेला !

“ काय उल्याचा काळजाचा माणूस आहे हा ! ” दिन्या ओर-डला. “ तूं थांब ! आतां लाथ खाऊन तो बाहेर घडपडेल तेव्हां दिसेल ! ” बालू श्वास रोधून समोर बघत म्हणाला.

एक क्षण देखील गेला नसेल ! आम्ही एकदम सारे चमकलों. अन् समोर बघतोय तों राजे आणि ती बाई अगदीं एकमेकांच्या गळ्यांत हात घालून—छे, छे, आमच्या डोळ्यावर आमचा विश्वास बसेना ! आलीं-खुशाल दोघे सज्जांत आलीं ! धडधडीत आमच्या समोर, आणि हँसायला लागली निर्लज्जासारखी आमच्याकडे बघून ! बघवेना आम्हांला तें-डोळे मिरून घेतले आम्ही—

सातही खिडक्या एकदम फटाफट बंद झाल्या ! आणि सात निश्चेष्ट शरीरे आपआपल्या वळकट्यावर निर्जीवपणे कोलमडलीं ! रात्रभर एकमेकांना मिळ्या माऱून सारेजण रडत होतों आम्हीं. घरांतले कोणी माणूस मरावें तसें. विशा तर गुरासारखा ओरहूं लागला. त्याची समजूत करतां करतां आम्हांला आमचे दुःख आवरून धरावें लागले !

कित्येक दिवसपर्यंत आम्हीं त्या सात खिडक्या उघडल्या  
नाहींत.

त्या दिवसापासून छोजातीविषयो आमचे अतिशय वाईट मत  
झाले !

## महापुरांत बुडालेला विष्णु

७

समुद्रांत बुडालेल्या 'रामदास' बोटीमधल्या त्या दुईवी  
 उतारूऱ्हन सहज आठवण झाली. वाचकहो, पाण्यांत बुडालेला  
 माणूस तुम्ही पाहिला आहे काय? मी पाहिलेला आहे. अगदीं  
 माझ्या डोळ्यांनी पाहिलेला आहे. मी एकव्यानेच नव्हे तर, आमच्या  
 साच्या गांवानें पाहिलेला आहे. फारच विलक्षण प्रसंग होता तो.  
 त्या गोष्टीला आज जवळ जवळ छत्तीस सदतीस वर्षे होऊन गेली  
 आहेत. मी त्यावेळी अकरा वर्षांचा होतों बघा. सांगतोंच तुम्हांला  
 कसें झालें तें. आमच्या सासवडला कन्हा नदी आहे. त्या नदीला  
 चांबळी नांवाची एक लहानशी नदी मिळते. नदी कसली?  
 ओढाच तो. कन्हेचा नि चांबळीचा संगम गांवाच्या दक्षिणेला  
 झालेला आहे. आणि त्या संगमावर संगमेश्वर नांवाचें एक भव्य,  
 दगडी आणि उत्तुंग असें देवालय बांधलेले आहे. सासवडला  
 सोपानदेवाची समाधी आहे. त्या समाधीच्या दक्षिणेकडच्या  
 बाजूने अगदीं जवळून चांबळीचा ओढा खालीं संगमेश्वराकडे

वाहत जातो. सोपानदेवाच्या देवळापासून तों संगमेश्वराच्या देवालयापर्यंत चांबळीचे पात्र अख्यंत खडकाळ आहे. खडकाचे मोठेमोठे सुळके या पात्रांमध्ये उभे आहेत. सोपानदेवाच्या अगदीं उजव्या बाजूला जो खडक आहे त्याला 'हत्ती खडक' म्हणतात. हा हत्ती खडक अगदीं हत्तीच्या गंडस्थळाप्रमाणे काळा कभिज्ञ आणि अजस्त आहे, तो पात्राच्या अगदीं मधोमध उभा आहे. त्यांची उंची वीस फूट तरी असेल. ह्या ठिकाणी ओढ्याची रुंदी जवळ जवळ शंभर फूट आहे. ह्या ओढ्यांत पावसाळ्याखेरीज क्वचितच पाणी असते. वर्षभर बहुतेक तो कोरडा ठण्ठणितच असतो. हत्ती खडकाच्या दोन्ही बाजूंना करंगळीएवढथा पाण्याच्या धारा आपल्या नेहमीं वहात असतात. तेथून खालीं थोऱ्या अंतरावर ह्या चांबळीच्या पाण्याचा एक लहानसा डोह बनलेला आहे. ह्याला रांजणडोह म्हणतात. आजूबाजूच्या काळ्याभोर खडकामुळे ह्या डोहाचा आकार खापराच्या रांजणासारखा झालेला आहे, म्हणूनच कदाचित् त्याचें नांव रांजणडोह पडलेले असावें. ह्या रांजणडोहाबद्दल गांवामध्ये निरनिराळ्या अफवा पसळेल्या असत, कीं त्या डोहाच्या तळारीं सात 'आसरा' ( अप्सरा ) रहातात आणि डोहांत कोणी पोहायला गेले कीं त्या 'आसरा' त्या माणसाला खालीं ओढून नेतात आणि मग तेथें त्याच्याबरोबर संसार करतात. आतां मला ह्या सान्या गोष्टीचें हंसू येते. पण आमच्या लहानपणीं आम्ही हें अगदीं खरें मानीत असू. ह्या चांबळी नदीला वर्षातून एकादे वेळीं तरी पूर येत असे. आणि पूर आला तर तो

दोन चार तासांपेक्षां जास्त टिकत नसे. मात्र केवढाही मोठा पूर आला तरी हत्ती खडक कांहीं बुडायचा नाहीं, असे गांवकरी छातीवर इत मारून सांगत असत. हत्ती खडकाबद्दल गांवकन्यांना फारच अभिमान वाटत असे. आणि या अभिमानाला गालबोट लावण्यासारखे लाजिरवार्णे वर्तन हत्ती खडकान्या हातून तोंपर्यंत तरी कधीच झालेले नव्हते.

असाच पावसाळ्यामध्यला एक दिवस होता. सकाळपासून आभाळ थोडेसे भरून आले होते. पण थोडीशी भुरभूर पडून आकाश साफ निवळून गेले होते. आणि दुपारीं दोन वाजावयाच्या सुमारास तर लख्ख ऊनच पडले होते. त्या दिवशीं रविवार होता असें वाटते. आम्ही दोनचार मुळे संगमेश्वराच्या देवळासमोर अलिकडच्या कांठावर विटीदांडू खेळत होतो. त्या ठिकाणाहून आम्हाला रांजणडोहा कडून आरोळी उठली. आम्ही खेळ थांबवून तिकडे वळून बघूं लागले तोंच पाण्याचा लालभडक लोंडा चांबळीच्या पात्रामधून वेगाने रांजणडोहामध्ये उडी मारीत घुस. लेला आम्ही पाहिला. लोंडा कांहीं फारसा मोठा नव्हता, आणि आमच्यासमोर येऊन पोचेपर्यंत तर तो अगर्दीच लहान होऊन गेला आणि चांबळीच्या पात्रांत घोट्याइतके लाल लाल पाणी पसरले. कन्हा नदीला सकाळपासून थोडासा पूर आलेला होताच. कारण वर पथिम भागांत सकाळीं बराच पाऊस झालेला असावा असें गावात लोक त्या दिवशीं म्हणत होते. म्हणून चांबळीला वा. ६

पाणी आल्याबद्दल आम्हाला फारसे आश्रय वाटले नाहीं. चांबळीच्या त्या पुरांत पहाण्यासारखें असें कांहीन नव्हतें. म्हणून पुराकडे बघण्याचें थांबवून क्षणभरानें आम्ही आमचा खेळ पुन्हां सुरु केला. अर्धापाऊण तासपर्यंत चांबळीकडे आम्ही ढुळूनहि पाहिले नाहीं. पण तेवढ्या वेळांत पुराचें पाणी झपाऊनें वाढत मीले. कांहीं वेळानें आम्ही बघतों आहोत तों कन्हेपेक्षां चांबळीचाच पूर जास्त चढला होता. तें पाहून आम्ही चकितच झालों. ह्या भिकारड्या चांबळीला आज कुटून एवढा जोर आला असें म्हणून आम्ही एकमेकांकडे हंसून घंगूळागलों. इतक्यांत वर हत्ती खडकावर एक माणूस उभा असलेला आम्हाला दिसला. पुराचें पाणी ल्या खडकाच्या दोन्ही बाजूनीं वाहूं लागले होतें. पण पुराच्या वर हत्ती खडक चांगला दहा पंधरा फूट वर होता. आणि ल्याच्या ऐसपैस आणि रुंद टोकावर तो माणूस शांतपणे उभा होता. आम्हाला त्या माणसाची काळजी अशी मुळींच वाटली नाहीं. पण तिकडे जाऊन आपण बघावें तर खरें हा कोण माणूस उभा आहे तें, ह्या विचारानें आम्ही खेळ बंद करून सोपान देवाच्या देवळाकडे धांवत गेलों. दहा भिनिटांच्या आंतच ह्या खडकासमोरील कांठावर जाऊन आम्ही पोहोंचलों. पहातों तों खडकावर उभा असलेला माणूस दुसरा तिसरा कुणी नसून आमच्या चांगल्या ओळखीचा, विष्णु ब्रह्मे नांवाचा पंचवीस सव्वीस वर्षांचा आमच्या आळींतला एक तगडा तरुण होता. विष्णु चांगला तालीमबाज होता तो अविवाहित असून गांवांत भिक्षुकी करीत असे. स्वभावानें तो

अतिशय सालस असून गांवांतल्या प्रत्येक महत्वाच्या कार्यात अंग मोडून काम करण्यांत त्याचा पाय सर्वाच्या पुढे असे. आम्ही ज्या ठिकाणी उभे होतों तेथून हत्ती खडक पंचवीस तीस फूट लांब होता. आम्ही जाईपर्यंत खडकाला चोहोऱ्याजूनी पुराचा चांगलाच वेढा पडला होता आणि पाणी चांगलेच उसळ्या मारूं लागले होते. आमच्याखेरीज त्या ठिकाणी पांच दहा कुण-ब्याच्या बाया उभ्या होत्या. त्या पूर येण्यापूर्वी तिथे धुणी धुवायला आलेल्या होत्या. विष्णु त्या दिवशी कोणाकडे तरी जेवायला गेलेला होता. दोन वाजतां जेवून परत आल्यावर, तो शौचाला नदीच्या पलीकडे जाऊन आला आणि तपेळीत पाणी घेऊन हत्ती खडकावर सावकाशपणे हातपाय धूत बसला होता. इतक्यांत वरून पुराचा लोंडा आला. तो त्याने डोळ्यांनी चांगला पाहिला. आणि खालीं पात्रांत बाया धुणी धूत होत्या त्यांना त्याने वरून ओरडून सांगितले की, “बायानो, पाणी आले, पक्का!” तशा त्या बाया धुणी घेऊन कांठावर पळाल्या. पण विष्णु स्वतः हत्ती खडकावरून कांहीं हलला नाही. त्याचे हातपाय धुण्याचे काम अगदीं शांतपणे चालले होते. आणि मधून मधून तो गाण्याच्या तानाही पण मारीत होता.

आम्ही काठावर घेऊन उभे राहिलों तसें विष्णूने आमच्याकडे हंसून पाहिले. आम्ही ओरडून म्हणालों, “विष्णूपंत, खालीं उडी टाका आणि पोहुन या. अजून कांहीं पाणी फार चढले नाहीं.” पण विष्णु अगदीं घिम्या स्वरांत ओरडला, “अरे, असें इतक्यांत पाणी उतरेल. काळजी कशाला करतां! चांबळीचा

पूर जास्तीत जास्त किती ठिकणार ? दोन अडीच तास ना ? आणि मी ह्या खडकावर उभा आहे. मला रे चांबळीच्या पुराचें काय भय ? ” विष्णूचे ते थड्हेचे शब्द ऐकल्यामुळेच कीं काय, चांबळी नदी त्या दिवशीं चांगलाच मनांतून संतापून गेली असावी. आणि कोणस्याहि पुरानें बुडून न जाण्याचा हत्ती खडकाचा गर्व एकदां जिरवून टाकण्याचेंच तिनें जणू कांहीं ठरविले असावें. त्या नंतर पुराचें पाणी असें कांहीं विलक्षण झपाव्यानें वाढत गेले म्हणतां ! चार वाजतां आम्हीं तेथे आलेलों होतों. सहा वाजावयाच्या सुमारापर्यंत हत्ती खडकाचें टोक अवधें दोन फूटच वर राहिले. इतका पूर एकसारखा वर वर चढत गेला. भौवताली पाण्याचा अवाढव्य महासागरच पसरल्यासारखें दिसूं लागले. खडकासभोग्यार तर पाण्याचे असंख्य भोवरे निर्माण झाले आणि घोठमोग्यानें आक्रोश करूं लागले. एवव्या वेळांत विष्णु ब्रह्मे हत्ती-खडकावर पुरामध्ये अडकल्याची बातमी वणव्याप्रमाणे सान्या गांवांत पसरली आणि जो तो सोपान देवळाकडे धांवत सुटला. अर्ध्या पाऊण तासाचे आंत जवळ जवळ दोन तीन हजार लोक त्या ठिकाणी कांठावर येऊन जमा झाले. पुराचें पाणी एकसारखे चढतच होते. साडेसहा चे सुमारास हत्ती खडक साफ बुडाला तेव्हां मात्र लोकांनी विष्णूच्या प्राणाची आशा साफ सोडली. पुराच्या प्रचंड आवाजामुळे विष्णूशीं बोलणेहि त्यानंतर अशक्य झाले. गांवांत इतके लोक पट्टीचे पोहणारे होते पण तें ठिकाणच असें चमत्कारिक होते कीं, तेथे पोहून जाणेच मुळीं अशक्य होते. काढ्या आणि दोर टाकूनही विष्णूला कांठावर ओढून आणें

कठीण होतें. कारण पुराचं पाणी जसेंजसें वाढत गेले तसे तसे कांठावरचे लोक माझे हळूं लागले आणि विष्णूच्या नि खांच्या-मधले अंतर एकसारखे वाढत चालले. साताचे सुमारास विष्णूच्या कमरेपर्यंत पुराचं पाणी चढले. त्याने आपल्या अंगावरचे कपडे पार फेकून दिले. गळ्यांतले जानवेहे काढून टाकले. मागून पाण्याचा एवढा जोर असतांना सुद्धां तो तसा एकाद्या पोलादी पुतळ्याप्रमाणे आपल्या जागी उभा होता. एक इंचभराहि तो पुढे हालला नाही. काठावर जमलेल्या लोकांच्या असहायतेला आणि दुःखाला कांहीं सीमाच राहिली नवृती. शेकडों लोकांनी देवाच्या प्रार्थना सुरु केल्या. संगमेश्वरला आणि सोपानदेवाला नवस केले. अनेक सुवासिनींनी चांबळीची खणानाराळांनी ओटी भरून ती पुरांत फेकून दिली. विष्णूची विधवा आई, भाऊ आणि चुलते तर हंबरडा फोडून रडत होते. त्याचे त्यावेळी सांत्वन करणे कुणाला तरी शक्य होतें काय? आम्ही लहान मुळे तर विष्णूकडे बघून स्फुंदून स्फुंदून रडत होतो. एवढेच नव्हे तर विष्णूचे प्राण वांचावेत म्हणून सारें गांव त्या ठिकाणों उम्हे राहून अशू ढाळीत होते. वाचकहो, एवढे हृदयद्रावक दृश्य मी माझ्या आयुध्यांत कधीं पाहिले नसेल. अंधार पडूं लागला तसा पूर जास्तच वाढूं लागला. भोवन्यातले पाणी अधिक भेसूरपणे आकोश करू लागले. विष्णूचा सारा धीर सुटला. त्याने सान्या गांवाला नमस्कार केला. सान्या गांवाने त्याला नमस्कार केला. इतक्यांत एक प्रचंड लोंडा मागून आला आणि विष्णुला तो सगळ्यांच्या डोळ्यासमोरून घेऊन निघून गेला. ‘गेला! गेला!’ अशा हजारो लोकांच्या

तोऱ्डून एकदम दुःखाच्या आरोळ्या उठल्या आणि त्या आरो-  
क्यांमधून अधिक तारस्वरांत विष्णूच्या आईची हृदयभेदक  
किंकाळी वर उठली आणि सर्वांचीं हृदये कापीत निघून गेली !

त्या रात्रीं सारें सासवड गांव जागें होतें. कोणालाहि झोंप  
येणे शक्य नव्हतें. रात्रभर पाऊसहि खूप जोराने पडत होता. आणि वाराही मोठमोऱ्याने किंचाळत होता. पहाटे पहाटे लोकां-  
च्या डोळ्याला डोळा लागला असेल. सकाळीं मात्र जेवढां गांव  
जागें झालें तेवढां ऊन पडलें होतें आणि पूर ओसरून गेला होता.  
जसे कांहीं काल गांवांत कांहींच घडले नव्हतें. पुढे पुष्कळ शोध  
लोकानीं केला पण विष्णूचे प्रेत कुठेही सांपडले नाहीं. रांजणडोहां-  
तल्या आसरानीं त्याला डोहांत ओढून गेले आणि तेथें तो  
त्यांच्याबरोबर सुखाने संसार करीत आहे अशी पुष्कळ वर्धेपर्यंत  
गांवकन्यांची समजूत होती. निदान त्याच्या म्हातान्या आईचा  
त्यावर विश्वास होता. त्याच विश्वासावर म्हातारी पुढे चारदोन  
वर्षे जगलीं !





## समुद्राची देणगी

मुंबईपासून आठ दहा भैलावर समुद्राच्या कांठीं कांडवें नांवाचें एक खेडे आहे. खेडे तरी कसलें तें. असतील त्या ठिकाणी पांच पज्जास कोळ्यांची किंवा भंडान्यांची खोपटीं. नारळाच्या आगरांत लांब लांब अंतरावर इथें आणि तिथें दडलेलीं. सारीं खोपटीं मिळून दोनतीनशें लोकांची तरी वसति असेल की नाहीं याची शंका आहे. बाहेरून बघणाराला तर त्या वसतीचा मागमूस देखील लागायचा नाही. अगदीं एकाद्या आगरांतच पाऊल टाकलें, म्हणजे एकादा भंडारी नारळाच्या सोटावरून चढत किंवा उतरत असल्याचें दिसे आणि एकादा कोळी खांद्यावर जाळें टाकून आणि हातांत टोपली घेऊन समुद्राकडे चाललेला आढळें. मग बघणाराच्या मनांत विचार येई कीं, या ठिकाणीं कांहीं माणसें रहात असावींत बरें का. कांड-व्याला खेडे म्हणण्यापेक्षां आगरच म्हटलेले जास्त शोभेल. भैल दीड भैल विस्ताराचें तें एक मोठें आगरच होतें म्हणानात.

ताडामाडाच्या गर्द अंधुक सावलींत येथल्या लोऱांची कामे नेहमीं स्वप्रांत वावरणाऱ्या माणसाप्रमाणे अगदीं शांतपणे आणि न बोलतां चाललेली असत. कधीं कसली बडबड नाहीं कीं गडबड नाहीं. कोळी अन् आप्री मासे मारीत. भंडारी नारळ अन् ताडी-माडी काढीत. आणि वरकड लोक भातशेती करीत. वर्षानुवर्षे त्यांचा ह' जीवनक्रम न थांबतां अन् न बदलतां एकसारखा चाल-लेला असे. बाहेरच्या जगांत काय चाललेले आहे, याची या लोकांना फिकीर नसे. आणि हे लोक काय करतात याची बाहेरच्या जगाला परवा नसे.

कांडव्यापासून रेट्स बंदर दोन अडीच मैल दूर आहे. मुंबईदून येणाऱ्या जाणाऱ्या बोटी कांडव्यावरूनच जातांना दिसतात. कांडव्याच्या उजव्या बाजूला डोंगराचा एक फाटा आलेला आहे. आणि समुद्रामध्ये तो निमुळता होत होत गेला आहे. या डोंगरामुळेच कांडव्याजवळच्या दरियाच्या पाण्याची एक सुंदरशी खाडी बनलेली आहे. या खाडीचा तळ उथळ असल्यानें ओहटीच्या वेळीं किनाऱ्याची वाळू चांगलो मैल दीड मैल आंत उघडो पडत असे. आणि मग तिचा एकजात सपाट आणि सफेत विस्तार सूर्याच्या किरणांत चमकूऱ लागला कीं, त्याजवर कोणीतरी मोऱ्याचा चूर पिसकरून ठेवला आहे असें वाटे. या खाडीमुळेच कांडव्यांचा किनारा मोठा शोभिवंत दिसत असे. मैल दीड मैल तरी त्याची लांबी असेल. बीजेच्या कोरीसारखा तो रेखीव, बांक-दार आणि शुभ्र दिसे. त्या समुद्रकांठच्या दहा वीस मैलांच्या पट्टीत तरी इतका सुरेख आणि मोहक किनारा दुसरीकडे पढाव-

याला मिळाला नसता. कांडव्याचें खरे सौंदर्य म्हणजे हा किनाराच. समुद्राकडच्या बाजूने कांडव्याकडे बघितलें म्हणजे डोंगरावर डोके ठेवून नारळीच्या हिरव्यागार झावळ्यांची दुलई अंगावर घेऊन आणि पोटाशी पाय मुडपून समुद्राच्या गार वाच्यांत झोंपी गेलेल्या लहान मुलासारखे तें दिसत असें. खरोखर, कांडवे बाजुला पडले म्हणून. नाहींतर त्याचें सौंदर्य दृष्ट लागण्यासारखे होते. कधीं कोणी एकादा चांगला माणूस चुक्रन कांडव्याला आला आणि तो तेथले शांत आणि रमणीय वातावरण पाहून मोहित होऊन गेला नाहीं असें क्वचितच होई. रुबेन अंरान चेरीकर यांचे असेंच झाले. अबकारी खात्यामधले ते एक सामान्य अधिकारी होते. तपासणीच्या कामाच्या निमित्ताने त्यांना एकदां कांडव्यावरून जावे लागले. त्यांनी तो किनारा पाहिला मात्र. त्यांचे कामधाम पार बाजूला राहिले. आणि तब्बल दोन रात्री अन् एक दिवस त्यांनी तेथे घालविला. आणि तेब्दांपासून त्यांना कांडव्याचे वेडच लागले म्हणतात.

दर दोन तीन महिन्यांनी चार दोन दिवसांची रजा काढून रुबेन साहेब आपले कांडव्याला यावयाचे. आणि किनार्यालगत असलेल्या एका आगरामधल्या भंडाऱ्याच्या मांडवांत ते आपला मुक्काम ठेवायचे. कांडव्याला ताडी फार उत्तम मिळत असे. रुबेन साहेबांना माडीचा विशेष षोक नव्हता. पण कांडव्याला आले म्हणजे भंडारी त्यांना अगदी ताजी ताडी झाडावरून काढून देई. कांडव्याच्या खाडीत एक विशिष्ट तन्हेचा मासा मिळत असे. असा चवदार मासा रुबेन साहेबांनी जन्मांत कधीं चाखला नव्हता. एका

बाजूला ताडीचे मडके आणि समोर भंडान्याने खास मसाल्यांत तळलेल्या खरमंग माशांची चवड ठेवून रुबेन साहेब समुद्राकडे तोंड करून सकाळी दहा अकराच्या सुमारास एकदां बैठक मारून बसले म्हणजे दिवस कसा निघून जाई आणि रात्र कधीं येई याचा खांना पता नसे. खांनून चांदणी रात्र असली म्हणजे तर कांहीं विचारूं नका. किनान्यावर एकामागून एक धडाधड आदळणाऱ्या लाटांचा उन्मत्त घोष ऐकत आणि त्यांच्या फेसाळ तुषारांचा गारवा अंगावर घेत ते सारी रात्र किनान्याच्या वाळवंटावर बेहोष पणे पडून घालवीत असत. रुबेन साहेबांना आयुष्यांत तसा कांहीं पाश नव्हता. त्यांचे वय चांगले पञ्चाशीच्या घरात येऊन ठेपले होते. तरी ते अविवाहितच होते. लहानपणापासून कसरत करण्याचा खांना विशेष नाद होता. त्यामुळे त्यांची प्रकृति चांगली तगडी झाली होती. त्यांच्या भव्य आणि गोन्या कपाळावरचे केस थोडेसे पिंकूं लागले होते इतकेच. नाहीं तर त्यांच्या नुसत्या चेहेन्यावरून खांची चाळीशी देखील उलटली नसावी असेंच पहाणाराला वाटे. रुबेन साहेबांचे आयुष्य तसें एकमार्गी होते. वृतीने ते थोडेसे रुक्षच होते. नोकरीच्या कामापलिकडे त्यांच्या डोक्यांत बहुधा कशाचाच विचार नसे. पण कांडव्याचा शोध लागल्या. पासून मात्र त्यांच्या वृत्तीत एकदम फरक पडला. माणसाला एकाद्या गोष्टीची चटक लागावी ना, तसा कांडव्याचा रुबेन साहेबांना नादच लागून राहिला. आणखीन चार-पांच वर्षांनी पेन्शन घेतल्यावर तेथल्या किनान्यालगत थोडीशी जागा खरेदी करून एक लहानशी बंगली बांधावयाची व तियेंच स्थायिक व्हावयाचे

असा खांर्नीं ठाम निश्चय करून टाकला.

पण ज्या वेळीं खांर्नीं हा निश्चय केला, त्यावेळीं तो तडीस कसा जाईल याचा मात्र खांर्नीं मुळींच विचार करून ठेवला नव्हता. कांडव्याच्या किनान्यावरची जागा खरेदी करून तेर्थे छानदारशी बंगली बांधण्याइतकी कांहीं रुबेन साहेबांची सांपत्तिक स्थिती चांगली नव्हती. तीस वर्षे नोकरी करूनहो त्यांचा महिन्याचा पगार दोनशापेक्षां कांहीं जास्त नव्हता. रुबेन साहेबांची राहणी तशी सढळ होती. आणि खांना कपड्याची विशेष आवड होती. त्यामुळे त्याच्या पगारांतली फारच थोडी रक्कम महिन्याअखेर शिळक रहात असे. मग कांडव्याच्या किनान्यावर बंगली बांधण्यांचे त्यांचे स्वप्न ते कशाच्या आधारावर खरे करून दाखवणार होते ? पण पुष्कळ वेळां माणसाच्या आयुष्यांत असे कांहीं योग-योग येतात की, त्याच्या मनताले बेत त्याच्या अपेक्षेपेक्षां लौकर सफळ होऊन जातात. रुबेन साहेबांच्या बाबतींत अगदीं तसेच घडले. कांडव्याला ज्या भंडान्याच्या झोपडीत ते मधून मधून येत, तो असाच एकदां अबकारी गुन्ह्यामध्ये अचानकपणे सांपडला. त्या भानगडीमधून त्याला रुबेन साहेबांनीं सही सलामत वांचवले. त्या उपकाराची केड म्हणून त्यानें आपल्या आगरां-तला समुद्रालगतचा एक बराच मोठा तुकडा रुबेन साहेबांना थोडक्याशा किंमतीमध्ये देऊन टाकला. म्हणजे ती जागा त्यांना जवळ जवळ फुकटांतच पडली म्हणानात. हें होत आहे नाहीं तोंच पञ्चास वर्षांच्या वयापर्यंत रुबेन साहेबांच्या आयुष्यात जी गोष्ट कधीं घडली नाहीं, ती एकाएकी घडून आली. म्हणजे त्यांच्या

लग्नाचा योग जमून आला. आणि त्यामुळे त्यांच्या आयुष्यांतले बाकीचे प्रश्न आपोआपच एकदम सुटले. चांगल्या गोष्टी देखील आयुष्यांत एकदा येऊ लागल्या म्हणजे त्या झुंडीने येतात.

म्हणजे तें असें ज्ञालें. रुबेन साहेब इतकीं वर्षे जे अविवाहित राहिले होते त्याला एक कारण होते. खानसाहेब सालोमन मोझेस तरणखोपकर हे त्यांचे मामा. फार मोऱ्या पगारांचे ते एक सरकारी अधिकारी होते, रेचेल ही त्यांची एकुलती एक मुलगी. तेच्यावर रुबेन साहेबांचे अगदीं लहानपणापासून प्रेम बसले होते. पण मॅट्रिक परिक्षेत दोन तीन वेळी ठाले खाऊन रुबेन साहेब जेव्हां अबकारी खाल्यांत महिना पंचवीस रुपये पगारावर नोकरीस लागले, तेव्हां रेचेलशी त्यांचे लग्न होण्याची शक्यता पार नाहीशी ज्ञाली. अगदीं भाचा ज्ञाला म्हणून काय ज्ञाले? असला अशिक्षित आणि दरिद्री जावई खानसाहेब सालोमन यांच्यासारख्या प्रतिष्ठित आणि श्रीमंत गृह-स्थाला कसा परवडूं शकला असता? पण त्यामध्ये एक गोष्ट अशी होती कीं रेचेलचेही मनांतून रुबेनवरच प्रेम होते. रुबेनशी लग्न होणें शक्य नाहीं असें पहातांच तिनें त्या गोष्टीचे नांवच सोडून दिलें. आणि अभ्यासाच्या, भोवन्यांत तिनें आपले प्रेम आणि मनांतले सारे बेत बुडवून टाकले. इतके कीं जशी ती मुर्लीं त्या गांवाचीच नव्हता. बी. ए. बी. टी. ज्ञाल्यावर तिनें सरळ माझगांवच्या बेने-इझायल मुर्लींच्या शाळेत शिक्षकिणीची नोकरी पत्करली. घरची एवढी श्रीमंती असतांना लग्न न करतां रेचेल नोकरी करीत कां बसली आहे, हें न समजण्याइतके रुबेन साहेब कांहीं मठु बुद्धीचे नव्हते. त्यांनीही तिच्यासाठीं अविवाहित

रहाण्याचा निश्चय करून, स्वतःचे आयुध्य नोकरीच्या व्यवधानामध्ये गुंतवून टाकले. दोघांच्या आयुष्यातली ऐन उमेदीर्ची आणि तारुण्याची अनेक वर्षेच्या वर्षे निष्फल वैतागामध्ये अशा तळेने बाया गेली. पण प्रत्येक गोष्टीला कुठे ना कुठे तरी शेवट असतो. रूबेनसाहेबांनी कांडव्याची जागा घेऊन एक आठवडा झाला नसेल तोंच खानसाहेब सालोमन मोझेस तरणखोपकर हे व्याच्या शहात्तराव्या वर्षी पुणे येथे नानापेठेतल्या आपल्या रहात्या घरी मरण पावले. त्यानंतर महिन्याच्या आंतच रेचेलने आपल्या नोकरीचा राजिनामा दिला. आणि रूबेन साहेबांनी आपली नौकरी पुरी होण्याच्या आधीच पेनशन घेतली. कांडव्याच्या बंगल्याचे काम तिकडे ज्या दिवशी सुरु झाले त्याच दिवशी पुण्याच्या सिनेगँग-मध्ये इकडे दोघांचे लग्न लागले. बंगला पुरा होऊन दोघे कांडव्याला रहावयाला गेले तेव्हां रेचेलबाईना 'सहावा महिना' सुरु झाला होता.

त्यागाच्या असद्य उन्हाळयांत मनाच्या मांडवामध्ये अश्रूंचे शिंपण घालून इतकया जपणूकीने वाढविलेल्या दोघांच्या प्रेम-बेलीला अनेक वर्षांनी आलेले संरा हैं एक अतिशय सुंदर फूल होते. समुद्रावर होणाऱ्या सूर्योदयापूर्वाच्या आकाशाप्रमाणे तिचा चेहरा तांबूस आणि तेजस्वी होता. आणि समुद्रांत बुडणाऱ्या सूर्यविनाशाच्या मावळत्या किरणांप्रमाणे तिचे केस कोमल आणि सोनेरी होते. दुपारच्या वेळी किनाऱ्यावरून लांबवर दिसणाऱ्या दरियाच्या पाण्याप्रमाणे तिच्या डोळ्यांचे तेज निळेमोर होते. आणि समुद्राच्या लाटांचे अवखळ हास्य तिच्या प्रत्येक हास्यांत

आणि हालचालीमध्ये भरलेले होतें. आपल्या बंगल्यासमोरील किनाऱ्यावर चिमुकल्या संराला घेऊन रोज सकाळी जेव्हां रुबेन साहेब उभे रहात, तेव्हां ल्यांच्या पायापाशी आदलणाऱ्या लाटां-कडे आणि कडेवर खिदलणाऱ्या संराकडे बघून त्यांचे अंतःकरण आनंदाने भरून येई. आणि ‘ही समुद्राची देणगी आहे’ असें पाठीमागें वाळून आरामखुचार्विर संराच्चो झबलीं विणीत बसलेल्या रेचेलबाईना ते सद्वित कंठाने सांगत. जीवनांत संरा आल्यापासून इतकीं वर्षे सहन केलेल्या साऱ्या मानसिक आपदा दोषेही नवराबायको अजिबात विसरून गेलीं. उचंबळत्या कारंज्याच्या पाण्याने हौद भरून जाऊन पाणी कांठावरून खालीं सांझूऱ्या लागावे, तसें संराच्या अचपळ लीलांनी त्यांच्या जीवनामधला आनंद अगदीं काठोकाठ भरून वाढूऱ्या लागला. संरा जशी मोठी होऊं लागली तर्शीं वर्गामध्यांत तसि पस्तीस मुली आवरतांना रेचेल-बाईना जितके श्रम पडले नाहींत तितके तला एकटीला सांभाळतां सांभाळतां त्यांना पढूऱ्या लागले. आणि किनाऱ्यावर लाटांच्या मागून मोठमोळ्याने किंचाळत धांवणाऱ्या चिमुकल्या संराला पकडतांना रुबेन साहेबांना इतकी धांवपळ करावी लागे कीं, आपल्या तीस वर्षांच्या अबकारी खात्यामधील नोकरीमध्ये त्यांनी तितकी धावपळ कधीं केलेली नसेल. पुढे पुढे संराला सांभाळणे म्हणजे तिच्या मागून एकसारखे धांवत सुटणे असाच त्याचा अर्थ झाला. फक्त निजायच्या वेळीचं ती तेवढी घरांत असे. नाहीं तर बाकीचा सारा वेळ ती नारळाच्या आगरांतून आणि किनाऱ्याच्या वाळूवरून एकसारखी हुदडत असे. नारळाच्या झाडावरून

गळून पडलेली चिमुकली शहाळी हे तिचे मित्र. आणि किनाऱ्या-वर सापडणाऱ्या अनेक लहान मोठ्या शिंपा या तिच्या मैत्रिणी. त्यांच्याशीं खेळतां खेळतां कांडव्यांच्या किनाऱ्यांवर सॅरा लहानाची मोठी झाली. रुबेनसाहेब म्हणत होते तें खरे होतें. सॅरा ही खरोखर समुद्राचीच देणगी होती.

रेचेलबाई एवढया सुशिक्षित. बी. ए. बी. टी. झालेल्या. पण सॅरा चांगली चौदा वर्षांची होईपर्यंत तिला शाळेंत घालण्याचा विचारही कधीं त्यांच्या डोक्यांत आला नाहीं. कारण सॅराला शाळेंत पाठवायची म्हणजे तिला कांडव्याहून मुंबईला धाडून यायचा. तिला आपल्यापासून दूर ठेवायची. तिच्यावांचून आपण एकटे कांडव्याला रहावयाचें, हा विचार देखील त्यांच्या किंवा रुबेनसाहेबांच्या अंतःकरणाला सहन होण्यासारखा नव्हता. त्यांनी तिला घरीं बसल्या बसल्याच जेवढे शिकवितां येईल तेवढे शिकविलें. पण शिकायला सॅरा निश्चलपणे एका जागीं कधीं सांपडेल तर तिला शिकवायचे कीं नाहीं<sup>2</sup> घरांत आईबाप तिच्याशीं नेहमीं इंग्रजी-मधूनच बोलत. त्यामुळे मराठीप्रमाणे इंग्रजी ही सॅराची जवळ जवळ. मातृभाषाच झालेली होती. इंग्रजी लिहितां वाचतां देखील तिला चांगले येत असे. पण बाकीच्या विषयांची मात्र तिला बिलकूल गोडी नव्हती. सॅरानें पुष्कळ शिकावे आणि आपल्याप्रमाणे पदवीधर बहावे, असें रेचेलबाईंना मुळीच वाटत नव्हतें. कारण आपल्याला मनाप्रमाणे लम्ब करतां येत नव्हतें, म्हणूनच आपणाला नाइला. जाने शिकावे लागले, याची त्यांना जाणीव होती. त्यामुळे शिक्षणाबद्दल त्यांना एक प्रकारचा उबगच आलेला होता. त्यांच्या

एका गरीब मैत्रिणीचा आयऱ्हेक म्हणून एक मुलगा होता. फार देखणा आणि हुषार होता तो. सुंबईच्या झेविअर कॉलेजमध्ये ज्यूनियर बी. ए. च्या वर्गात शिक्त होता. न्याच्या शिक्षणाचा सर्व खर्च रेचेलबाईच देत होत्या. बी. ए. किंवा एम्. ए. झाल्यावर त्यालाच आपला घरजावई करून कांडव्याला आणून ठेवायचा असे रेचेलबाईनी आपल्या मनाशीं ठाम ठरवून ठेंडिले होते. म्हणून संराळा शाळेन घालण्याच्या बाबतीत त्या एवढ्या उत्सुक नव्हत्या. पण पुढे एक घटना अनपेक्षितपणे अशी घडून आली की ज्या शाळेत रेचेलबाई शिक्षकीण होत्या, त्या शाळेच्या मुली आणि मास्तरणी 'पिटनिक' साठी म्हणून एक दिवस कांडव्याला आन्या. त्या मुलींचे आकर्षक गणवेष, त्यांचे खेळ आणि गाणीं बघून संरा इतकी मोहित होऊन गेली की त्यांच्या बरोबरत्व मुंबईला आपण त्यांच्या शाळेमध्ये जाणार असा ती हट्टच घरून बसली. तो हट्ट न पुरवणे तिच्या आईबापांच्या अगदी आवाञ्याबाहेरचे होते. अशा तंहेने अगदी अचानकपणे संरा मुंबईच्या शाळेमध्ये जाऊन दाखल झाली.

भागला सारा अभ्यास भरून काढून अवध्या तीन वर्षांच्या आंतच संरा मॅट्रिक्युलेशन येऊन पोहोचली. शाळेच्या वानावरणात गेल्यापासून तिच्या वेषांत आणि वागण्यांत एकदमच फरक पडला. त्यांत वाढत्या वयाची भर पडल्याने ती अतिशयच आकर्षक दिसून लागली. सान्या शाळेत तिच्याइतकी मोहक आणि प्रभावी व्यक्तिमत्व असलेली दुसरी मुलगी नव्हती. तिच्या आईबापांना तर तिला कुठे ठेवून अनु कुठे न ठेवून असे होऊन गेले.

ह्या तीन वर्षात मुंबईला त्यांच्या किती चक्रा झाल्या असतील, त्याची गणती करतां आली नसती. आणि दर हिवाळयाच्या आणि उन्हाळयाच्या सुट्टीत सेरा कर्मात कमी पांचसहा मैत्रिणी घेऊन काढव्याला आली नाही असेही पण कधीं झाले नाहीं महायुद्ध मुरुं होऊन यावेळीं दोन वर्षे होऊन गेलीं होतीं. संशाची मॅट्रिकची परीक्षा संपली. आणि ती एक दोन दिवसांनीच कांडव्याला जाणार होती. इतक्यांत एके दिवशीं तिच्या शाळेतली एक मैत्रीण ‘वॅकाय’ W. A. C. (I) मध्ये होनी. तिने आपल्या पाटीला सेराला बोलावले. अर्ध्या कापलेल्या सोनेरी केनांची, गोरीपान, उंचीपुरी, हंसतमुख अशी सेराची ती आकर्षक मूर्ति पाहून ‘वॅकाय’ची इंग्रज अधिकारी बाई तिच्यावर इतकी लुब्ध होऊन गेली, कीं भेटल्यापासून एका तासाच्या आंत तिने ‘वॅकाय’ मधले एक कमिशन सेराला स्वखुषीने पत्करायला लावले. आपण कोठल्या जगांत आहोत हेच सेराला कळेना. एका अद्भुतरम्य आनंदाने तिचे डोके अक्षरशः फिरून गेले. आपण मॅट्रिकला बसलों आहोत, आपल्याला दुसऱ्या दिवशीं कांडव्याला आपल्या आईबापांकडे जावयाचें आहे, या सान्या गोष्टी ती दिसून गेली. वॅकायमध्ये कमिशन पत्करून आपण उत्तर हिंदुस्थानांत जात आहोत हे तिचे पत्र रुबेन साहेबाच्या हातीं जेव्हां पडले, तेव्हां ती नव्या दिलीत आपल्या कामावर दाखल देखील होऊन गेलेली होती.

त्या दिवसापासून जवळ जवळ एक महिनापर्यंत रेखेल बाईच्या तोहून एक अक्षर देखील बाहेर पडले नाहीं. रुबेनसाहेब वा. ७

हे आपल्या भावना शब्दानीं बोलून दाखविणारे नव्हते. पण संराच्या या अनपेक्षित कृतीनें त्यांच्या हृदयाला किती धक्का बसला, तें त्यांच्या 'पाईप' च्या आवाजावरून लक्षांत येईल. बंगल्याच्या वन्हांड्यांत ते आपली पाईप तोंडांत धरून तिचा जोरांजोराने रटरट असा जेव्हा आवाज काढीत एकटे बसत, तेव्हां त्यांचे हृदय संराच्या आठवणीने कसे खदखदून शिजत असले पाहिजे ते समजून येई. तथापि, ही दोघांची व्याकुळ मनःस्थिती फार दिवस टिकूं शकली नाही. कारण महिना दोन महिने लोटल्यावर दर आठवड्याला अगदीं नियमितपणे संराचीं पत्रे त्यांना येऊं लागलीं. इतक्या सुरेख अक्षरांत आणि सुंदर भाषेत तीं पत्रे लिही आणि आईबापावर असलेले आपले गाढ प्रेम ती इतक्या तळमळीने आणि प्रेमलळणाने व्यक्त करी कीं तिच्यावरचा सारा राग दोघेही जण कधीच विसरून गेले. प्रत्येक पत्रात आपले निरनिराळे आकर्षक फोटो संरा पाठवून देत असे. लामुळे आपल्याला सोडून ती दूर गेली आहे असे काहीं काळानें त्या दोघांना जवळ जवळ वाटेनासेच झाले. रुबेन साहेबानीं संराचीं पत्रे मोठमोळ्याने वाचून दाखवावीत, आणि नेत्रामधून कौतुकाच्या अश्रूच्या धारा गाळीत रेचेल बाईनीं तीं शांतपणे ऐकावीत हा त्या दोघांचा निखाचा व्यवसायच होऊन बसला. पांच वर्षामध्ये संराचीं शैंकडीं पत्रे आणि फोटो त्यांना आले असतील, वर्षामधून निदान महिना पंधरा दिवसांची रजा घेऊन एकदां तरी आपल्याला भेटायला ये, म्हणून रुबेन साहेबानीं तिला अनेक वेळां आर्जवाने लिहिले, पण संराच्या हुषारीमुळे मोठमोळ्या जबाब-

दारीचीं कामे एकसारखी तिला मिळत राहिल्यानें, त्या पांच वर्षांमध्ये एकदां देखील तिला रजा घेऊन घरीं यावयाला सबड मिळाली नाहीं. संरा गेल्यानंतर रेचेलबाईची प्रकृतिही तशी हळू-हळूं पुष्कळच ढासळली होती. बहुतकरून त्या एके ठिकाणीच पढून असत. म्हणून त्यांना घेऊन किंवा त्यांना सोडून संराला भेटावयाला तिच्या नोकरीच्या ठिकाणी इतक्या लाब जाणेही रुबेन साहेबांना शक्य नव्हते. ज्या दिवशीं लडाई संपेल त्याच्या दुसऱ्या दिवशीं मीं कांडव्याला तुम्हाला भेटायला आलेच म्हणून समजा असे अनेक वेळां संरानें आपल्या वडिलांना पत्रांमधून कळविले होतें. म्हणून कधीं एकदाची लडाई संपते आणि कधीं संराचे दर्शन पुन्हां आपल्याला घडते असे दोघांना होऊन गेले होते. शेवटीं पंचेचाळीस सालचा ऑगस्ट महिना एकदाचा उगवला. आणि यूरोपांतले महायुद्ध संपले. ज्या दिवशीं युद्ध संपल्याची घोषणा झाली त्याच्या दुसऱ्याच दिवशीं रुबेन साहेबांनीं ती तार मोठ्यानें वाचली. ती ऐकून रेचेलबाईना एकदम अर्धाग वायूचा भयंकर झटका आला. आणि तशा स्थिरीत त्यांना एकटे टाकून संतापानें लाल झालेले रुबेन साहेब अडीच मैल पायीं चालत चालत रेट्स बंदरावर गेले. आणि तेथून त्यांनीं संराला उलट तांतडीची तार केली कीं ‘यापुढे जन्मात तूं आम्हांला भेटायला येऊ नकोस !’ कॅप्टन स्पार्किंग नांवाच्या एका गोन्या लळकरी अधिकान्याबरोबर आधत्या दिवशींच आग्रा येथे संराचा विवाह झालेला होता. आणि त्याला घेऊन आपण लौकरच भेटा-

यला येतो अशी तार सऱ्ऱानें आपल्या बडिलांना केलेली होती त्या दिवसापासून रेचेल बाईची पाठ कायमची अंथरुणाला लागला. त्याचे सारे शरीरच लुळे पांगळे होऊन गेले. त्यांना हालता येत नव्हतें कीं बोलतां येत नव्हतें. रुबेन साहेबांनी मंराच्चो सारी पत्रे आणि फोटो गोळा केले. आणि त्याचे गाठोडे बांधून एका कोळ्याला लांब समुद्रात नेऊन तें बुडवायला मांगिनले. रेचेलबाईची स्थिती आतां एकाद्या लहान मुलासारखी झालेली होती. सकाळपासून संध्याकाळपर्यंत त्यांची सारी सेवा करणे आणि त्यांचे कष्ट उपसरणे हे बहातर वर्षाच्या वृद्ध रुबेन माहेबांना कसें शक्य होतें? शिवाय रेचेल बाईच्या नजरेला नजर देणे हे कांहीं सोपे काम नव्हतें, एकसारख्या त्यांच्या डोळ्यातून पाण्याच्या घारा वहात असत. तें दृश्य बघणे रुबेन साहेबाना अगदी अशक्य होतें, म्हणून त्यांनी आयक्षेकला व त्याच्या आईला बोलावून घेतले. रेचेल बाईवर दोघांची अतिशय माया होती. दिवसभर तीं मायलेकरे तिच्या बिढान्यापाशीं बसून तिच्या सान्या खस्ता काढीत. आणि बाहेर व्हरांच्यांत एका टेब-लावर ताडीची बाटली आणि ग्लास ठेवून झिंगलेले रुबेन साहेब पाईप ओढीत आणि शुन्य नजरेने समुद्राकडे पहात तासन् तास एकटे बसलेले असत. दिवसांतून एकदाच ते जेवत. आणि ते देखील आयक्षेकनें त्यांना हलवून हलवून जागे केले म्हणजेच. लग्न झाल्यापासून गेल्या बाबीस वर्षात रुबेन साहेबांनी ताडीच्या खेबाला देखील कधीं स्पर्श केला नव्हता. पण आतां त्यांना ताडीखेरीज दुसरा कशाचाही आधार नव्हता. ताडीच्या कैफा-

तून जागेहोऊन जीवनाकडे पहाण्याची आतां त्यांना इच्छा नव्हती. त्या निशेंतच कधीं आपल्याला सुखाचें मरण येने आहे याची ते वाट पहात बसले होते. अशा परिस्थितीत दोन वर्षे कधीं निघून गेली हें त्याना कळलेच नाहीं. पावसाळा सुरु झाला. किनान्यावरची ताडामाडाचीं झांड मोठमोळ्यानें झोके खाऊ लागलीं. समुद्राच्या लाटांशीं वारा उन्मत होऊन दंगामस्ती करून लागला. आणि एका अशाचं वादलाच्या रात्रीं रेचेलबाईचा निर्जीव श्वासोच्छ्वास ऐकूं येईनासा झाला. त्याच्या जीवनाची इतकी वर्षे मंदपणे जळत असलेली ज्योत रात्रीं कधीं मालवली हें कोणाला कळलेच नाहीं. त्याच्या मरणानंतर दुसऱ्याच दिवशीं अगदीं अनपेक्षितपणे संराचे पत्र आले. त्यात तिचा एक ताजा फोटो होता. आपल्या एक वर्षाच्या सुंदर बाळसेदार मुलाला हातांनी हृदयाशीं उचलून धरून सॅरा हंसत उभी आहे असा तो फोटो होता. आपण सध्यां मुंबईला आलेले असून लौकाच आपण तिघेही जण सहा महिन्यासाठीं युरोपमध्ये जाणार आहोत आणि म्हणून जाण्यापूर्वी तुम्हां दोघांना भेटण्याची आणि चिमुकल्या सॉलोमनला एकदा तुमच्या मांडीवर ठेवण्याची आपल्याला उत्कट इच्छा आहे, असें तें संराचे पत्र होतें. संराचा आणि तिच्या मुलाचा तो फोटो हृदयाशीं धरून सारी रात्र रुबेन साहेब रडत होते. दुसरे दिवशीं सकाळीं त्यांनी आयक्षकला सांगितलें कीं, ‘आतांचे आता जाऊन तूं संराला तार कर. आणि तिला कळव कीं तुझी आई गेली. तिची आणि तुझी भेट होणे आतां शक्य नाहीं. पण डोळे मिठण्यापूर्वी तुला आणि तुऱ्या मुलाला

पोट भरून एकदा बघण्याची तुळ्या म्हातान्या बापाची मात्र इच्छा आहे.' घशांत आलेला आवंढा कष्टानें गिळून आयझेक तार करायला घाईघाईने रेटसला निघून गेला.

मुंबईला आपण पुढल्या मंगळवारी येत आहोत आणि लागलेच गुरुवारच्या सकाळच्या बोर्टीनें आपण मुंबईहून रेटसला येऊ असा सॅराकडून त्या तारेचा ताबडतोब जबाब आला. त्या दिवसापासून रुबेनसाहेबांनी ताडी पिण्याचे बंद केले. बायकोच्या मरणाचे दुःख तर त्याच्या अंतःकरणांत ताजेहोतेच. पण इतक्या वर्षांनी सॅरा आपल्याला भेटायला येणार या कल्पनेने त्यांना इतका आनंद झाला होता, की त्या आनंदाच्या भरांत ते आपले दुःख तांपुरतें विसरल्यासारखेंच झाले. आयझेकनें आणि त्यांनी मिळून सारा बंगला आणि भोवतालचे आवार झाडून साफसूफ करून टाकले. सॅराचा नवरा इंग्रज आहे. त्याला आपल्या घरात यत्किंचितही गांवठीपणा किंवा गबाळपणा दिसता कामा नये असे रुबेनसाहेबांनी आयझेकला अगदी बजावून बजावून सांगितले. घरांत काटे चमचे आणि चिनी मातीच्या प्लेटी किती वर्षे तरी धूळ खात पडलेल्या होत्या त्या रुबेनसाहेबांनी घासून पुसून स्वच्छ करून ठेवल्या. हॉलमधल्या डिटमारच्या दिव्याची चिमणी झुट्टन कितीतरी दिवस झाले होते. त्या चिमणीची काच त्यांनी आयझेकला मुंबईला पाठवून नवीन विकत आणवली. त्यांचा लोकरी सूट कपाटांत अनेक वर्षे कुबट होऊन पडला होता. त्याला दिवसभर द्वारांज्यांत मोकळा टांगून त्यांनी स्वतः हातांनी इच्छी केली. बुटावर किती वर्षांची धूळ सांचली होती. ती काढून

त्यांनी त्याला चकचकीत पोलिश केले. एवढे सगळे होतां होतां मंगळवार गेला आणि बुधवार देखील उजाडला. दुपारी त्यांनी आपल्या नेहमीच्या नालू कोळ्याला हांक मारली. आणि 'उद्यां नंरा बाबा येणार आहे. खार्डीतले चांगले ताजे मासे सकाळीच काढून आण' असे त्याला सांगितले. दिवसभर हवा चांगली होती. पण संध्याकाळी मात्र पाऊस एकदम जोरानें पडायला सुरवात झाली. उद्यां सकाळी संरा येणार अन् पावसानें काय हा रात्री चावटपणा सुरु केला आहे, अशा चिडलेल्या नजेरानें बाहेर पहात रुबेन साहेब व्हरांज्यांत उभे होते. इतक्यांत पावसानें निम्माशिम्मा भिजलेला नालू गंभीर चेहरा करून आणि मान खाली घालून त्यांच्यासमोर आला. तो हलक्या स्वरांत म्हणाला, “बाबा, वादळ सुरु झालंय. फार खराब दिसतंय. उद्यां सकाळी मासे नाहीं मिळायचे.” रुबेनसाहेब एकदम त्याच्यावर उखडले. “हे वादळ काय रात्रभर टिकते होय रे? तुम्ही लोक म्हणजे असेच रडके! जा, सकाळी हवा चांगली होईल!” नालू न चोलतां निघून गेला. पण रुबेन साहेबांना आंतून कांहीं तरी चमत्कारिक वाटूं लागले. रात्र जशी जशी होऊं लागली तसा वादळाचा जोर कमी होण्याच्या ऐवजीं वाढतच चालला. दर तासा तासानें रुबेन साहेब आंथरणावरून उठून बाहेर व्हरांज्यांत येत. आणि गडद काळोखांत भेसूरपणे गरजणाऱ्या लाटांकडे आणि धोंघावणाऱ्या वाऱ्याकडे ते डोळे फाडून फाडून बघत. सारी रात्र त्यांच्या डोळ्याला डोळा लागला नाहीं. सकाळी पांचाच्या सुमारास मात्र व्हरांज्यातल्या आरामखुर्चीवर त्यांना

बसल्या बसल्या एकदम झोप लागली. त्यांनी पुन्हां जेवहा डोळे उघडले तेव्हां घडयाळांत आठ वाजले होते.

वाढल थाबले होतें. समुद्र अगदीं शांत झाला होता. उन्ह दिसत नव्हतें, पण उजेड स्वच्छ पडला होता. आणि मध्यून मध्यून पावसाची बारीकशी क्षिमक्षिम चालू होती. रुबेनसाहेबांनी एक-बार समुद्राकडे दृष्टि टाकली आणि समाधानाचा निःश्वास टाकून ते लगवगीने उठले. कारण रेटसला जाण्यासाठी गडयानें घोडयाचा टांगा जोडून तथार ठेवला होता. घाईघाईने दाढी करून आणि नवे कपडे घालून चवा न पिता तसेच रुबेनसाहेब टांग्यांत बसले. रेटसला ते पोहोचेपर्यंत पावणेनऊ वाजले. मुंबई-कडची बोट यायला फक्त अर्ध्या तासाचा अवकाश होता. बंदरावर पांच पंचवीस माणसे इकडून तिकडे उगाच हिडत होतीं. “काय, आजची हवा कशी काय आहे?” रुबेन साहेबांनी तेथल्या एका म्हातान्या नाखव्याला कांहीं तरी विचारावयाचें म्हणून विचारले. नाखव्याने उजव्या बाजूला मुंबईच्या दिशेकडे बघितल्या न बघितल्यासारखे केले आणि “बरी दिसते आहे.” असे तोडां-तल्या तोंडांत काहींतरी उत्तर देऊन तो निघून गेला. अगदीं फार उशीर झाला तरी बोट दहा वाजेपर्यंत ही आलीच पाहिजे. पण दहा वाजले, अकरा वाजले, चांगले बारा वाजायची वेळ आली तरी बोटीचा पत्ता नव्हता. बंदरावरच्या मागसाचे चेहेरे चिता-तुर दिसून लागले व हलक्या आवाजांत तों एकमेकाशीं काहीं तरी कुजबुजूं लागलीं. इतका वेळ झाला तरी बोट कशी आली नाही म्हणून तपास करण्यास आयझॅक पार्या चालत रेटसला आला.

मुंबईच्या दिशेकडे नजर लावून बोटीची इतका वेळ निष्फलपणे वाट पहात बसलेल्या त्रुद्ध रुबेनसाहेबाच्या मनाची काय स्थिति झाली असेल ती शब्दांनी वर्णन करून कशी सांगतां येईल ? आपल्या चाळिशांची भिंगे मळकट खाकी रुमालाच्या टोकाने पुन्हां पुन्हां पुशीत निच्यामधून ते बुबुळे ताणून ताणून बोट येण्याच्या बाजूकडे एकसारखे पहात बसले होते त्यांनी आय-झॅक्ला पोष्टात जाऊन चौकरी करावयास सांगितले. “ बहुधा ते आजच्या बोटीने येणारच नसतील ” असें ते कातर स्वरांत स्वतः-शींच पुटपुटले. पोष्टांत जातांच ‘ उद्यां सकाळच्या रामदास बोटीने आम्ही निघत आहोत, बंदरावर माणूस पाठवा ’ अशी आदल्या दिवशीं संराने पाठवलेली तार मास्तरने आयझॅकच्या हातांत दिली. त्या तारेचा चोळामोळा करून आयझॅकने तो आपल्या विजारीच्या खिशांत कोंबला. आणि तो तडक परत बंदरावर आला. एक वाजायचा सुमार झालेला होता चहूबाजूंनी आभाळ पुन्हा भरून आले आणि पावसाची झड विलक्षण जोराने परत सुरु झाली. दहापंधरा मिनिटांच्या आंत समुद्राची चर्या पार बदलली. भेसूर आणि चमत्कारिक आवाज काढीत लाटा बेहोषपणे बंदराच्या दगडी चौथऱ्यावर आदळून लागल्या. रुबेनसाहेबांना त्या ठिकाणी बसणेहि आता अगदीं अशक्य झाले. इतक्यांत आय-झॅक आला. तोंडांतल्या तोंडांत तो म्हणाला, “ संराची तार आलेली नाहो. त्या अर्थी आजच्या बोटीने ते निघालेलेच नाहीत हे उघड आहे. तुम्ही आतां घरीं जा. मी चार वाजेपर्यंत येथे वाट पहात बसतो. तोंपर्यंत बोट आली नाहीं तरी निदान कांदीं ”

निश्चित बातमी कळेल.”

तांग्यांत बसून कांडव्याला परत जातांना रुबेनसाहेबांच्या मनाची जी कांहीं स्थिति झाली ती त्यांची त्यांनाच ठाऊक. पावसाने त्यांचे सारे कपडे भिजून चिंब झाले, तरी त्याची त्यांना शुद्ध नव्हती. आयश्चकची आई मजुबाई टेबलावर जेवणाची सर्व तयारी करून वाट पहात व्हरांज्यांत उभी होती. रुबेनसाहेब तिच्याशीं कांहींहि बोलले नाहीत. ते व्हरांज्यांतल्या आपल्या नेहमीच्या आरामखुर्चीवर ओल्या कपड्यानिशीं धाडकन् तसेच मागल्यामागें पडले. आणि आपली पाइप न पेटवतांच तोंडांत घालून ती ते ओहूं लागले. सहावजेपर्यंत आयश्चक परत आला नाहीं. वादळाचा जोर एकसारखा वाढत होता. समुद्राच्या लाटा बेहोष दारूबाजाप्रमाणे झिंगत झिंगत रुबेनसाहेबांच्या बंगल्यांच्या पायरीवर येऊन आदळावयाला सुरुवात झाली. समुद्र मर्यादा सोडून आपल्या घराशी एवढी लगट करीत असल्याचें तें चमत्कारिक दृश्य इतक्या वर्षामध्यें रुबेनसाहेब आज पहिल्यानेच पहात होते. सहा वाजून पंधरा मिनिटांनीं बंगल्याच्या मागील दाराने आयश्चक गुरासारखा एकदम ओरडत पुढे व्हरांज्यांत आला, “बाबा, रामदास बोट बुडाली—रामदास बोट बुडाली ! ” तोंडांतली पाईप फेकून देऊन रुबेनसाहेब ताडकन् उठले आणि रुद्ध स्वरामध्ये म्हणाले, ‘पण सॅरा तर आज मुंबई-हून त्या बोटीने निघाली नव्हती ना ? ’ विजारीमध्ये खरकन् हात घालून एक चुरगळलेला ओला कागद आयश्चकने बाहेर काढला. आणि तो घ्याकुळ स्वराने ओरडला, “बाबा, मी तुम्हाला

मधाशीं सांगितलं नाहों. सेराची सकाळीच ही तार आली. ती याच बोटीवर होती ! ” त्यावरोबर आयऱ्हेकला दोन्ही हातांनी मिठी मारून रुबेनसाहेबांनी एवढ्या मोळ्यानें हंबरडा फोडला की बंगल्यापुढे येत असलेल्या समुद्राच्या लाटा क्षणमात्र भयानें चपापून उभ्या राहिल्यासारख्या वाटल्या. सेराच्या स्वागतासाठी आपल्या अंगावर घातलेले नवे कपडे रुबेन साहेबांनी टराटर फाळून टाकले. हॉलमध्ये जेवणाच्या टेबलावर अंथरलेली पांढरी चादर एका टोकाला धरून त्यांनी एकदम वरचेवर उधकून दिली. त्यावरोबर सांच्या खोलीमध्ये काटे, चमचे, प्याले आणि चिनी मातीच्या बशा खालाळा आवाज करीत एकदम चक्काचूर झाल्या. कोपन्यांत ठेवलेला आपला जाड सोटा उचलून त्यांनी हॉलमध्ये टांगलेल्या ‘डिटमार’ च्या दिव्याचे तुकडे तुकडे करून टाकले. स्वैप्नकघरांत जाऊन दिवसभर शिजत असलेल्या मांसाची आणि अज्ञाचीं भांडीं त्यांनी आपल्या बुटाच्या ठोकरीनें उधकून लावलीं आणि “ आयऱ्हेक, ताडीचीं चार मडकी घेऊन ये. ” असें सांगून ते व्हरांज्यांत आले आणि अंधारामधल्या आपल्या नेहमीच्या खुचीवर त्यांनी आपलें शरीर फेकून दिले. दुःखातिरेकानें बेफाम झालेल्या रुबेनसाहेबांना आवरणे आतां मज्जूबाईच्या आणि आयऱ्हेकच्या आवाक्याबाहेर होते. ताडीचे ग्लास एकामागून एक फस्त करतांना ते मोठमोठ्यानें रडत होते. त्यांचा तो हृदयभेदक शोक ऐकून बंगल्यासमोर आदळणाऱ्या समुद्राच्या लाटाहि आपला पूर्वींचा उन्माद विसरून विवहळूळू लागल्या, आणि घरामागल्या उंचउंच माडाच्या झावळ्यात तोंड लपवून वाराहि पण

दुःखानें स्फूर्दूं लागला.

मध्यरात्र उलटली तेव्हां बाहेरच्या वाढळाचा जोर कर्मी झाला. तीं आषाढाच्या वय पक्षांतील चतुर्दशीची रात्र होती. आकाशात चन्द्र तर कुठे सांदीकोपन्यांत लपून बसला होता याचा पत्ताच नव्हता. तरी देखील ढग निवळल्यासुळे थोडासा अंवुक प्रकाश समुद्राच्या पाण्यावर पडल्यासारखा दिसत होता. ताडीची चारीहि मडकीं फस्त करून आणि लाघेच्या ठोकरीने त्याचीं खापरे नहराच्याबाहेर उडवून धडपडत धडपडत रुबेनसाहेब बंगलीच्या पायन्या उतरून किनाऱ्यावर आले. आणि मार्गे हटत चाललेल्या लाटाच्या रोखानें ते चाचपडत चाचपडत अंधारांमधें जाऊ लागले. बंगल्यापासून आता समुद्राचें पाणी पन्नास साठ फूट मार्गे हटलेले होते. समुद्राचें पाणी जसें त्याच्या पायाला लागले तसे ते आपोआप थांबले. आणि खाली वांकून अन् ओजळीत पाणी वर उचलून ते रडत रडत म्हणाले, “माझ्या जिवलग मित्रा, माझ्या पेक्षां तुझ्या अंगाखांद्यावर सॅरा जास्त वाढलेली आहे. तिच्या शरीराला अपाय करण्याची हिंमत तुझ्या या पाण्याला होऊं शकेल काय रे ? ” अंधारात समुद्राकडे रुबेन साहेब गेले हे लक्षांत येतांच व्हराज्यांत पेंगत पडलेला आयऱ्यक हातांत कंदील घेऊन धावत धांवत त्याच्यामार्गे गेला. समुद्राच्या पाण्यांत ते जीव देत असावेत अशा कल्पनेने रुबेनसाहेबांचा फाटका शर्द आयऱ्यकने झटकन् एकदम मार्गे ओढला. तोंच त्याच्या हातांतल्या कंदिलाचा प्रकाश रुबेनसाहेबांच्या पायांपासून दोन हात पुढे पसरलेल्या शुभ्र वस्त्राच्या उंचटशा राशीवर पडला. एक

पाऊल पुढे जाऊन कंदिलाच्या प्रकाशांत आयऱ्हेकने नीट न्याहा-  
वून पाहिले आणि अंगांत होतें नव्हतें तेवढे बळ एकवटून तो  
ओरडला, “ बाबा, संरा ! ” होय ती संराच होती. तिचे सोनेरी  
केस आणि तांबूस गोरा चेहरा पूर्वी होता तसाच दिसत होता.  
चिमुकल्या सॉलोमनला दोन्ही हातांनी आपन्या हृदयाशीं घट्ट  
धरून ती शांतपणे झोर्पी गेल्यासारखी दिसत होती. विशुद्ध  
वात्सल्याखेरीज तिच्या मुद्रेवर दुसरी कोणतीहि भावना नव्हती.  
एकाढे झाड कोसकून पुढे पडावे तसे रुबेनसाहेब आपल्या गुड-  
ध्यावर समुद्राच्या पाण्यात धाडकन् पडले. संराला आणि सॉलो-  
मनला आपल्या उराशी कवटालून ते त्या अंधारांत ओरडले,  
“ संरा, आलीस, अखेर तू आलीस, पण ही अशी आलीस !  
आयऱ्हेक, ही समुद्राची देणगी नव्हती. हे समुद्राचं देण होतं. ते  
तो आज घेऊन गेला. आणि मला त्यांने भिकारी करून सोडले  
रे ! ” कोरड्या वाळवर कंदिल ठेवून आयऱ्हेक रुबेनसाहेबांना  
दोन्ही हातांनी आवरायला मार्गे वळला, तों समुद्राच्या पाण्यांत  
संरा आणि सॉलोमन याच्यासह रुबेनसाहेबांचे शरीर निश्चेष्ट  
पडलेले होते.

दुसरे दिवशी दुपारी बंगल्यासमोरच्या आवारांत नारळांच्या  
झाडाखालीं आयऱ्हेकने तिघावे दफन केले. आणि बंगल्याला  
कुलूप लावून आपल्या आईसह तो त्याच रात्रीं कांडव्यामधून  
बाहेर पडला.

## देशमुख आणि कंपनीचीं प्रकाशित पुस्तके

### वि. स खांडेकर

१ फुले आणि दगड	३
२ घरव्या बाहेर	३
३ पहिली लाट	३
४ सूर्य कमळे	२॥
५ चदेरी स्वप्ने	४॥
६ सायंकाळ	२॥
७ अविनाश	१॥
८ मंदाकिनी	१॥
९ चांदण्यांत	२
१० कल्पकता	३

### ११ मराठीचा नाथ्यसंसार ३

१२ पहिले प्रेम	४॥
१३ दोन मने	६॥
१४ जळलेला मोहोर	३

### काकासाहेब कालेलकर

१ ब्रह्मदेश वा प्रवाप	१॥
२ भक्तिकुसुमे	३
३ सामाजिक प्रश्न	३
४ स्मरण यात्रा	
५ काकांचा वंदेमातरम्	४॥

## साने गुहजी

१ पुनर्जन्म	३
२ आस्तिक	३
३ संध्या	५
४ गोड निबंध भाग १	३
५ गोड निबंध भाग २	३
६ गोड निबंध भाग ३	३
७ चिंतनिका भाग १	६॥
८ आपण सारे भाऊ	१।
९ गोप्या	१
१० दुदेवी	१॥
११ मिरी	१॥

## ग. डृयं. माडखोलकर

१ चंदनवाडी	६॥
२ काता	५
३ दोन तर्पे	५

## ना. घों. ताम्हनकर

१ तात्या भाग १ ला	४
२ वडिलांचे सेवेशी	४॥
३ गुजाताई	६
४ बच्चवा नवरा	१॥
५ दाजी भाग २	५

## चि. वि. जोशी

१ आणखी चिमणराव	४
२ वायफळाचा मळा	५
३ गुंज्याभाऊ	४
४ लंकावैभव	४॥

## दत्त वांदेकर

१ सख्या हरी	२
२ नवी आघाडी	२
३ नजरबंदी	२।
४ अमृतवाणी	३

## प्र. के अन्ते

१ साखरपुडा	२
२ ललित वाञ्छय	३॥
३ दूर्वा आणि फुले	२॥
४ हास्यकथा	४॥

## अनंत काणेकर

१ पिकली पाने	२
२ रुपेरी वाळू	१॥
३ निशिकांताची नवरी	१॥

## ना. ह. आपटे

१ साजणी	५
---------	---

रा. वि. फडतरे		ह. रा. महाजनी
१ मृगया	४	१ आपले आर्थिक नियोजन
लक्ष्मणराव सरदेसाई		५
१ मांडवी ! तूं आटलीस ?	६	पं. क्षमा राव
शकुंतलाबाई परांजपे		१ देणगी
१ भिलिणीची बोरे	३	प्रो. हेरॉल्ड लॉस्की
२ घराचा मालक	५	१ राज्यशास्त्र प्रवेश
सत्याग्रही		२ बाबुराव गोखले
१ प्रह आणि तारे	४॥	१ वारा फोफावला
वि. म. भुस्कुटे		२ अरविंद गोखले
१ आई (मॅक्सिम गार्का)	७	१ उन्मेष
कमलाबाई ठिळक		२ तनुजा
१ आकाशंगगा	२।	कोरटकर
रामतनय		१ माझी विलायतची सफर
साखर गोदी	५।	कॅ. लिम्बे
		१ दर्शपार











